

حضرت مجدد الف ثانی

اور

ڈاکٹر محمد اقبال

پروفیسر ڈاکٹر محمد مسعود احمد

ایم۔ اے، پی۔ ایچ۔ ڈی

ضیاء الاسلام پبلی کیشنز، کراچی

اسلامی جمہوریہ پاکستان

۱۴۲۳ھ / ۲۰۰۲ء

حقوق طباعت محفوظ ہیں

حضرت مجدد الف ثانی اور ڈاکٹر محمد اقبال	کتاب
پروفیسر ڈاکٹر محمد مسعود احمد	مؤلف
سید شعیب افتخار مسعودی	حروف ساز
جیلانی پرنٹ انٹرپرائزز۔	
فون: 5219222	
ادارہ مسعودیہ، کراچی	ناشر
حاجی محمد الیاس مسعودی	طابع
شاہکار پریس، کراچی	مطبع
دوم	اشاعت
۱۹۸۰ء/۱۴۰۰ھ	طباعت اول
۲۰۰۲ء/۱۴۲۳ھ	طباعت دوم
ایک ہزار (۱۰۰۰)	تعداد
	قیمت

ملنے کے پتے

- ۱۔ ضیاء الاسلام پبلی کیشنز، شوگن مینشن، محمد بن قاسم روڈ،
- آف ایم۔ اے جناح روڈ، عید گاہ، کراچی
- ۲۔ فریڈ بک اسٹال، ۳۸۔ اردو بازار، لاہور

انتساب

مفتی اعظم ہند حضرت شاہ محمد مظہر اللہ قدس سرہ العزیز کے نام نامی، جن کے فیضِ صحبت نے آدابِ زندگی سکھائے اور سکون و طمانیت کی دولت سے مالا مال کیا ۔

قدسیوں کو بھی رشک اس جمعیتِ خاطر پہ ہے
کچھ نہیں گھلنتا کہ میں کس کے پریشانوں میں ہوں !

احقر محمد مسعود احمد غشی عنہ

مشمولات

۹۳۷	(۱) حرفِ آغاز
۱۳۳۱۰	(ب) سیرت مجدد
۲۱۳۱۳	(ج) سیرت اقبال
حضرت مجدد الف ثانی اور ڈاکٹر محمد اقبال	
۲۷۳۲۳	۱۔ صوفیہ سے اقبال کی عقیدت تیغ نور محمد..... سلسلہ قادریہ میں بیعت..... قاضی سلطان احمد نظام الدین اولیاء کے دربار میں حاضری..... انگلستان میں مطالعہ صوفیہ..... جلال الدین رومی اور مجدد الف ثانی..... کلام اقبال میں صوفیہ کے افکار۔
۴۵۳۲۸	۲۔ حضرت مجدد سے اقبال کی عقیدت مکتوب اقبال بنام سید سلیمان ندوی..... سلسلہ نقشبندیہ سے انسیت۔ فخر حجازی..... حرکت ورجائیت..... حضرت مجدد سے بیدل کی عقیدت..... آستانہ مجدد پر اقبال کی حاضری..... انگلستان میں حضرت مجدد پر لیکچر..... حضرت مجدد کے حضور اقبال کا خراج عقیدت..... شرح کلام اقبال..... اقبال کا ساقی.....
۶۱۳۳۶	۳۔ تصور وحدۃ الوجود و وحدۃ الشہود اور اقبال وحدۃ الوجود سے وحدۃ الشہود تک..... حیحی تصوف کے خلاف اقبال کی بغاوت..... جلال الدین رومی سے اختلاف..... گسستن و پیوستن..... سز الوصال و سز الفراق..... تجدید اسلام..... رہبانیت سے اسلام تحفظ..... تصور وحدۃ الوجود کے خلاف احتجاج..... وجودیت و عبدیت..... توحید شہودی و توحید وجودی..... علم الیقین و عین الیقین..... کا اتحاد و طول..... وحی اور اس کی اہمیت..... وجودیت، ظلمت، عبدیت..... تصور خودی اور نظریہ عبدیت.....
۸۰۳۶۲	۴۔ تصور وحدۃ الوجود و وحدۃ الشہود اور مغربی مفکرین وحدۃ الوجود، وحدۃ الشہود، فوق البشر..... نئے اور حضرت مجدد..... سی جی یونگ اقبال کی نظر میں..... نفسیات جدیدہ اور حضرت مجدد..... مکتوب مجدد بنام شیخ اور لیس سامانی..... لندن میں اقبال لیکچر..... آئین اسٹائن، ہیوم اور حضرت مجدد..... اقبال اور مقام عبدیت.....
۹۲۳۸۱	۵۔ شریعت اور طریقت اطاعت، ضبط نفس، نیابت الہی..... شریعت و طریقت حضرت مجدد کی نظر میں..... شریعت و طریقت اقبال کی نظر میں..... موسیقی، اقبال اور حضرت مجدد.....
۸۸،۸۷	اقبال اور مرد بزرگ.....
۹۳۳۹۳	۶۔ حضرت مجدد اور اقبال کے فلری مماثلات
۹۷۳۹۵	۷۔ ماخذ و مراجع

بنی ہوئی سیرتیں اور سنوری ہوئی صورتیں، صورتیں بھی بناتی ہیں اور سیرتیں بھی بناتی ہیں..... اسی لیے ارشاد فرمایا۔ ”تجوں کے ساتھ رہو۔“ (توبہ: ۱۱۹)، کیوں کہ سچے بناتے ہیں، بگاڑتے نہیں..... جھوٹی نگری میں انسان بن نہیں سکتے لیکن ہمیں اس کا ادراک نہیں..... جھوٹ کتنا ہی حسین کیوں نہ ہو حقیقی تاثیر سے خالی ہوتا ہے اور سچ کتنا ہی سادہ ہو پُرکشش ہوتا ہے..... ہم ان علوم کی طرف لپک رہے ہیں جو صرف ہمارا ظاہر بناتے ہیں، باطن بنانے والے علوم سے ہم غافل ہوتے جا رہے ہیں، یہ ایک المیہ ہے..... معاشرے کے سدھار کے لیے ظاہر و باطن دونوں کا بننا سنورا ضروری ہے..... ہم نے پانے کی خواہش میں بہت کچھ کھو دیا ہے، جس کا ہمیں احساس تک نہیں..... شہر، صحرا، بن گئے..... گلشن، بیاباں ہو گئے..... جو وہاں ہو رہا تھا، وہ یہاں بھی ہونے لگا..... رُوح سونے لگی، زندگی بگڑنے لگی، وحشت جا گئے لگی..... ع

آنچه ما کردیم بر خود نیچ نایمانه کرد

حضرت شیخ احمد سرہندی مجدد الف ثانی علیہ الرحمہ (م۔ ۱۰۳۳ھ/۱۶۶۳ء) ان عظیم شخصیات میں تھے جنہوں نے ملت اسلامیہ کا ظاہر و باطن بنایا، ڈاکٹر محمد اقبال (م۔ ۱۳۵۷ھ/۱۹۳۸ء) بھی انہی حضرات عالیہ کے خوش چہیں تھے..... جن کو دور جدید کے دانشور کچھ نہیں سمجھتے ان کو ڈاکٹر اقبال سب کچھ سمجھتے تھے اور ان کے دامن سے دانشگری پر فخر کرتے تھے..... وہ زندگی کی تلاش میں تھے، انہوں نے یہاں زندگی پائی اور اپنے فکر کی بنیاد حضرت مجدد الف ثانی علیہ الرحمہ کے افکار پر رکھی، ڈاکٹر اقبال کے مطالعہ کے دوران راقم نے یہ حقیقت پائی.....

حضرت مجدد الف ثانی علیہ الرحمہ برصغیر کے ان ممتاز مفکرین و مصلحین میں ہیں جن پر بین الاقوامی سطح پر کام ہوا ہے اور ہر با ہے..... برصغیر پاک و ہند کی ان شخصیات میں شاہ ولی اللہ محدث دہلوی (م۔ ۱۱۷۶ھ/۱۷۶۲ء) علامہ فضل حق خیر آبادی (م۔ ۱۲۷۸ھ/۱۸۶۱ء) مولانا احمد رضا خان محدث بریلوی (م۔ ۱۳۳۰ھ/۱۹۲۱ء)، اور ڈاکٹر محمد اقبال (م۔ ۱۳۵۷ھ/۱۹۳۸ء) بھی ہیں..... مولانا احمد رضا خان محدث بریلوی علیہ الرحمہ نے حضرت مجدد الف ثانی علیہ الرحمہ کا عمیق مطالعہ کیا ہے اور آپ کے افکار سے متاثر ہوئے ہیں، خصوصاً ”وحدت الوجود“ کی صحیح تعبیر و تشریح، عظمت و عشق مصطفیٰ ﷺ، احیائے سنت، ردِ بدعات اور دو قومی نظریہ کے حوالے سے آپ نے حضرت مجدد الف ثانی علیہ الرحمہ کے افکار کی تائید و حمایت کی اور ان کو پروان چڑھایا۔ آپ ہی کے خلیفہ مفتی ضیاء الدین قادری مدنی علیہ الرحمہ (م۔ ۱۳۰۱ھ/۱۹۸۱ء) کے جد اعلیٰ علامہ عبدالکیم سیالکوٹی علیہ الرحمہ (م۔ ۱۰۶۷ھ/۱۶۵۶ء) نے حضرت شیخ احمد سرہندی کو ”مجدد الف ثانی“ کا خطاب عطا فرمایا جو حقیقت بن کر سامنے آیا اور اتنا مشہور ہوا کہ نام سے بھی سبقت لے گیا..... اب جو ”حضرت مجدد“ کہتا ہے آپ ہی کی طرف خیال جاتا ہے حالانکہ ہر صدی میں مجدد ہوئے ہیں..... جیسا کہ عرض کیا گیا کہ ڈاکٹر اقبال کے مطالعہ کے دوران راقم نے یہ بات شدت سے محسوس کی کہ وہ حضرت مجدد الف ثانی کے افکار سے بے حد متاثر ہیں چنانچہ تقریباً ۱۹۶۳ء میں پیش نظر مقالہ قلم بند کیا..... جو ۱۹۶۴ء اور ۱۹۶۵ء میں اقبال اکیڈمی، کراچی کے سہ ماہی مجلہ ”اقبال ریویو“ کے تین شماروں میں شائع ہوا..... پھر بہت بعد میں ۱۹۸۰ء میں شہر اقبال، سیالکوٹ سے مولانا محمد اشرف مجددی نے اس کو کتابی صورت میں شائع کیا۔ ۱۹۹۶ء میں ادارہ مسعودیہ، کراچی نے اس کا انگریزی ترجمہ شائع کیا جو پروفیسر ایف۔ ایم۔ شیخ نے کیا ہے۔ اب اردو کا یہ جدید ایڈیشن ضیاء الاسلام پبلی کیشنز، کراچی کے بانی حاجی محمد الیاس مسعودی شائع کر رہے ہیں..... مولیٰ تعالیٰ ان کو اجر عظیم عطا فرمائے اور اس جدید اشاعت کی برکات سے مالا مال فرمائے۔ آمین!..... یہ مقالہ چونکہ تحقیقی نوعیت کا ہے اس لیے اس کا مزاج خانقاہی مزاج سے کچھ مختلف ہے، جو مشائخ کرام راقم کے انداز بیان میں کچھ تشکیکی محسوس کریں راقم ان سے معذرت خواہ ہے۔ مقالہ قلم بند کیے ہوئے ۳۷ سال گزر چکے ہیں۔ اس لیے نظر ثانی ضروری تھی لیکن مصروفیات نے مہلت نہ دی اس لیے یہ کام نہ ہو سکا جس کا قلق ہے۔ مولیٰ تعالیٰ ہم سب کو اپنے محبوبوں کے دامن سے وابستہ رکھے اور انہی کے سچے اور سیدھے راستے پر چلائے۔ آمین اللہم آمین!

۱۰ اشوال المکرم ۱۳۴۲ھ

۲۶ دسمبر ۲۰۰۱ء

احقر محمد مسعود احمد غنی عنہ

۱۷۷۲-سی۔ پی۔ ای۔ سی۔ ایچ سوسائٹی، کراچی

(اسلامی جمہوریہ پاکستان)

سیرت مجدد الف ثانی علیہ الرحمہ

حضرت شیخ احمد سرہندی مجدد الف ثانی ۱۵۶۳ء/۳/۹۷۱ھ میں سرہند (مشرقی پنجاب، بھارت) میں پیدا ہوئے۔ سلسلہ نسب ۲۹ واسطوں سے حضرت عمر فاروق رضی اللہ عنہ سے ملتا ہے۔ علوم محقولہ و منقولہ اپنے والد ماجد شیخ عبدالاحد کے علاوہ مولانا کمال الدین کشمیری، مولانا محمد یعقوب کشمیری، قاضی بہلول بدخشی وغیرہ علمائے عصر سے حاصل کیے اور سترہ برس کی عمر میں فارغ ہو گئے۔ تقریباً ۹۹۸ھ/۱۵۸۹ء میں دارالسلطنت اکبر آباد (آگرہ) تشریف لائے، یہاں دربار اکبری کی دو مشہور شخصیتوں شیخ ابوالفضل اور ان کے بھائی شیخ ابوالفیض فیضی سے ملاقاتیں رہیں۔ فیضی کی تفسیر سواطع الالہام (۱۰۰۲ھ/۱۵۹۳ء) میں ایک جگہ آپ نے اس کی مدد بھی کی۔ جب ان دونوں بھائیوں نے بے راہ روی اختیار کی تو حضرت مجدد کنارہ کش ہو گئے۔ حضرت مجدد کو مختلف سلاسل میں اجازت و خلافت حاصل تھی، سلسلہ چشتیہ میں اپنے والد سے، سلسلہ نقشبندیہ میں خواجہ محمد باقی باللہ سے، اور سلسلہ قادریہ میں شاہ کمال کبھلی سے۔ حضرت خواجہ باقی باللہ آپ کے روحانی کمالات کے معترف تھے اور اس طرح توقیر و تعظیم کرتے تھے جیسے کوئی اپنے شیخ کی تعظیم و تکریم کرتا ہے۔

حضرت مجدد نے اپنی اصلاحی کوششوں کا آغاز اکبر بادشاہ کے عہد سے کیا۔ جہانگیر کے عہد حکومت میں یہ کوششیں بار آور ہوئیں۔ آپ نے دربار اکبری اور دربار جہانگیری کے وزراء و امراء سے قریبی روابط قائم کیے۔ نہ صرف یہ بلکہ جہانگیر کے دربار میں جا کر اور جہانگیر کے ساتھ سفر و حضر میں رہ کر بڑے قتل و تدبر کے ساتھ اسلام کا پیغام پہنچایا، اور تجدید و اصلاح کا حق ادا کیا۔ بے شک آپ مجدد برحق تھے۔ آپ نے اسلامی حکومت کے قیام، سیاسیات میں غیر مسلموں سے عدم تعاون اور اسلامی ہند کی تعمیر کیلئے انتھک کوشش کی اور شریعت، طریقت، سیاست، حکومت اور معاشرت و معیشت کے شعبوں میں کاربائے نمایاں انجام دیئے۔ عوام و خواص شریعت سے بیگانہ نہ ہوتے جا رہے تھے۔ آپ نے اپنے علمی مقالات، مکالمات اور مکتوبات کے ذریعے آشنائے شریعت کیا..... صوفیائے خام، طریقت کے حقیقی معنی سے ناواقفیت کی وجہ سے گمراہ ہو رہے تھے۔ آپ نے ان کو طریقت کا وادف کارو ادانش بنایا..... تصویر وحدۃ الوجود کی غلط تعبیرات و تشریحات نے ایک عالم کو بے راہ کر دیا تھا، آپ نے اس نظریہ کی محقولہ تو جہد و تشریح فرمائی۔ صوفیائے سلف کا مؤثر دفاع کیا اور تصور وحدۃ الشہود پیش کر کے اہل طریقت کی صحیح سمت پر رہنمائی فرمائی۔ یہی نظریہ تھا جس نے اقبال کو اپنی طرف کھینچا، اسی نظریہ کو اقبال نے اپنا مسلک فکر و سخن بنایا۔ اگر مجدد نہ ہوتے تو اقبال، اقبال نہ ہوتے، حضرت مجدد اقبال کی آرزو تھے، حضرت مجدد اقبال کی تمنا تھے۔

تو بری رات کو مہتاب سے محروم نہ رکھ
تیرے پینے میں ہے ماہ تمام اے ساقی

(اقبال)

سیاست و حکومت میں حضرت مجدد نے جو کارنامہ انجام دیا، وہ اکبر کے ایک قومی نظریہ کے خلاف دو قومی نظریہ کا اعلان تھا۔ حضرت مجدد نے اسلام کے اس ازلی نظریہ کو حیات نو بخش اور یہ واضح کر دیا کہ کفر و اسلام دو متضاد حقیقتیں ہیں۔ دونوں کا مزاج الگ الگ ہے، اس لیے یہ دونوں سیاست و حکومت میں ایک دوسرے کے شریک کار نہیں ہو سکتے۔ متاخرین میں مولانا احمد رضا خاں بریلوی اور مولوی اشرف علی تھانوی اسی نظریہ کے داعی تھے۔ ازل الذکر نے جس شد و مد کے ساتھ پاک و ہند میں اس نظریہ کا احیاء کیا۔ حضرت مجدد کے بعد اسکی نظیر نہیں ملتی۔ اقبال نے بھی اس نظریہ کا پرچار کیا اور قائد اعظم محمد علی جناح بھی آخر کار اس نظریہ کی طرف آئے اور ایک تاریخ ساز جدوجہد کے بعد پاکستان معرض وجود میں آیا۔

حضرت مجدد کی کوششیں عہد جہانگیری میں بار آور ہوئیں جبکہ جہانگیر نے امور مذہبیہ و حکومت میں مشورے کے لیے علماء کا ایک کمیشن مقرر کیا۔ اس طرح حکومت میں غیر مسلموں کا اثر و رسوخ کم ہوا، چنانچہ اس کے بعد اسلام کو مسلسل فروغ ہوتا رہا حتیٰ کہ دور عالمگیری میں حضرت مجدد اور ان کے صاحبزادگان کی مساعی نقطہ عروج پر پہنچ گئیں۔ اورنگ زیب عالمگیر حضرت مجدد کے صاحبزادے خواجہ محمد مصحوم کے مرید اور ان کے صاحبزادے خواجہ سیف الدین کا فیض یافتہ تھے۔ بلاشبہ خاندان مجددیہ نے سلطنت مغلیہ اور مملکت مسلم پر گہرے اثرات چھوڑے اور ایک عظیم انقلاب برپا کیا۔ اقبال نے سچ کہا ہے۔

وہ ہند میں سرمایہ مملکت کا نگہبان
اللہ نے بروقت کیا جس کو خبردار

تجدیدی اور اصلاحی کارنامے انجام دینے کے بعد حضرت مجدد جہانگیر بادشاہ سے رخصت ہو کر سرہند تشریف لائے اور خلوت گزریں ہو گئے۔ چند ماہ بعد ۲۸ صفر ۱۰۳۲ھ/۱۶۲۳ء کو آپ وصال فرما گئے۔ آپ کے صاحبزادگان میں خواجہ محمد سعید اور خواجہ محمد مصحوم ایسے بزرگ تھے، شہزادگان وقت جن کے دربار میں حاضری کو اپنی سعادت سمجھتے تھے اور شاہان وقت جن کی سرپرستی پر فخر کرتے تھے..... تصانیف میں مکتوبات شریف کی تین جلدات علم و حکمت کا خزانہ ہیں اور حضرت مجدد کی زندہ کرامت..... خلفاء نہ صرف پاک و ہند بلکہ بلاد اسلامیہ میں پھیلے ہوئے تھے۔ اللہ اکبر! سرہند سے اٹھنے والی وہ روشنی جس کا مشاہدہ خواجہ باقی باللہ نے کیا تھا، کہاں کہاں پہنچی اور کس کس کو منور کر گئی۔

سیرتِ اقبال

(۱)

ڈاکٹر محمد اقبال، کشمیری برہمنوں کے ایک قدیم خاندان سے تعلق رکھتے ہیں۔ ان کے جدِ اعلیٰ تقریباً ڈھائی سو برس پہلے مشرف
باسلام ہو کر سیالکوٹ میں آباد ہو گئے۔ اقبال نے اس شعر میں اپنا خاندانی پس منظر بیان کیا ہے۔

میں اصل کا خاص سوماتی
آبا مرے لاتی و مناتی

جدید تحقیق کے مطابق اقبال ۹ نومبر ۱۸۷۷ء کو سیالکوٹ میں پیدا ہوئے، ان کے والد صاحب علم و عمل تھے۔ تصوف کا خاص
ذوق رکھتے تھے اور سلسلہ قادریہ میں قاضی سلطان احمد (آوان شریف ضلع گجرات، پاکستان) سے بیعت تھے اور غالباً اقبال کو بھی انہیں
سے بیعت کروایا تھا اور تربیت خود فرمائی۔ گھر کے اس صوفیانہ ماحول کا ذکر کرتے ہوئے اپنے بیٹے جاوید سے خطاب کرتے ہوئے کہتے
ہیں۔

جس گھر کا مگر چراغ ہے تو
ہے اس کا مذاق عارفانہ

اقبال نے کتابوں سے زیادہ نگاہوں سے سیکھا، خود کہتے ہیں۔

تجھے یاد کیا نہیں ہے مرے دل کا وہ زمانہ
وہ ادب گہرہ محبت، وہ نگہ کا تازیانہ !

اس عارفانہ ماحول میں اقبال کی پرورش ہوئی، تلاوت کلام صبح کا معمول تھا، والد کی ہدایت تھی کہ قرآن اس سوز و گداز سے پڑھو،
یوں محسوس ہو کہ یہ تم پر نازل ہو رہا ہے۔ اس شعر میں اسی نصیحت کی طرف اشارہ ہے۔

تیرے ضمیر پہ جب تک نہ ہو نزول کتاب
گرہ کشا ہیں نہ رازی، نہ صاحب کشاف

اقبال کی والدہ بھی عابدہ و زاہدہ تھیں، ان کے فیضِ تربیت نے اقبال کو اور جلا بخشی، ان کے انتقال پر اقبال نے جو مرثیہ لکھا ہے
اس میں اس حقیقت کا اعتراف کرتے ہوئے کہتے ہیں۔

تربیت سے تیری میں انجم کا ہم قسمت ہوا
گھر میرے اجداد کا سرمایہ عزت ہوا
دفتر ہستی میں تھی زریں ورق تیری حیات
تھی سراپا دین و دنیا کا سبق تیری حیات

اقبال نے ابتدائی تعلیم قدیم طرز کے مکتب میں حاصل کی پھر سیالکوٹ کے مشن اسکول میں داخل ہو گئے، جہاں مولوی میر حسن
جیسا فاضل استاد ملا۔ ان کے فیضِ تربیت نے اقبال میں عربی، فارسی زبان دانی کا شوق پیدا کیا اور ادبیت کا ذوق اور کھڑکھڑ کر سامنے آیا۔
اقبال نے اپنی نظم ”النجائے مسافر“ میں اپنے استاد کا اس طرح ذکر کیا ہے۔

وہ شمع بارگہ خاندان مرتضوی
رہے گا مثل حرم جس کا آستان مجھ کو
نفس سے جس کے کھلی میری آرزو کی کلی
بنایا جس کی مرآت نے نکتہ داں مجھ کو

اقبال مشن اسکول سے فارغ ہو کر لاہور چلے آئے اور گورنمنٹ کالج میں داخلہ لے لیا۔ یہاں ان کو پروفیسر آرنلڈ جیسا استاد
ملا، جن کی تعلیم و تربیت نے اقبال کے فنی جوہر کو اور چمکایا، وہ بی۔ اے اور ایم۔ اے میں امتیازی حیثیت سے کامیاب ہوئے اور تمغات
حاصل کیے۔ اقبال کو آرنلڈ سے کتنی محبت تھی؟ اس کا اندازہ ان کی نظم ”نالد مفراق“ سے لگایا جاسکتا ہے جو استاد کے انگلستان جانے کے
بعد ان کی جدائی سے متاثر ہو کر کہی۔ اس میں ایک جگہ کہتے ہیں۔

تو کہاں ہے اے کلیم ڈروہ سینائے علم
تھی تری موجِ نفس بادِ نشاط افزائے علم
اب کہاں وہ شوقِ رہ بیانی صحرائے علم
تیرے دم سے تھا ہمارے سر میں بھی سوائے علم

تعلیم سے فارغ ہونے کے بعد اقبال اور بینٹیل کالج، لاہور میں بحیثیت استاد فلسفہ و تاریخ ملازم ہو گئے، مگر بالآخر جنٹونے علم ان کو انگلستان لے گئی۔ وہ ۱۹۰۵ء میں انگلستان پہنچے، یہاں کیمبرج یونیورسٹی میں داخل ہو گئے اور فلسفہ اخلاق پر ڈگری حاصل کی۔ اس کے علاوہ بیرسٹری کا امتحان بھی پاس کر لیا۔ انگلستان میں پروفیسر میک ٹگارٹ، پروفیسر براؤن اور پروفیسر نکلسن جیسے فاضلوں سے اقبال کی صحبتیں رہیں۔ میک ٹگارٹ نے اقبال کے فلسفیانہ خیالات میں پیشگی پیدا کی اور براؤن و نکلسن کی صحبت میں فارسی ادبیات کا ذوق اور نکھرا۔

کیمبرج سے فارغ ہونے کے بعد اقبال نے جرمنی کی میونخ یونیورسٹی سے ایران کی مابعد الطبیعیات پر ڈاکٹریٹ کی ڈگری حاصل کی۔ اس سلسلے میں انہوں نے انگلستان اور جرمنی کے کتب خانوں کا مطالعہ کیا۔ ان کتب خانوں میں اسلامی علمی ذخائر دیکھ کر ان پر حیرت و اضطراب کا عالم طاری ہو گیا۔ اس شعر میں اپنے قلبی تاثرات کا اظہار کیا ہے۔

مگر وہ علم کے موتی، کتابیں اپنے آبا کی!
جو دیکھیں ان کو یورپ میں تو دل ہوتا ہے سی پارہ

جرمنی سے انگلستان واپسی پر اقبال لندن یونیورسٹی میں اپنے استاد پروفیسر آرنلڈ کی جگہ سات ماہ عربی کے پروفیسر رہے۔ ۱۹۰۸ء میں وہ وطن عزیز واپس لوٹے اور یہاں آکر گورنمنٹ کالج لاہور میں فلسفہ کے پروفیسر مقرر ہو گئے اور بیرسٹری کی پریکٹس بھی کرتے رہے لیکن بالآخر ملازمت چھوڑ کر پریکٹس پر قناعت کی۔ ان کی خود ارطیعت نے کسی کا زیر مگر بنا پند نہ کیا۔

۱۹۱۵ء میں اقبال نے اسرا خودی لکھی جس میں حافظ شیرازی پر سخت تنقید کی گئی تھی چنانچہ پاک و ہند میں فکر اقبال کو بدفہم تنقید بنا گیا۔ مگر انگلستان میں یہ مثنوی بہت مقبول ہوئی، پروفیسر نکلسن نے اس کا انگریزی میں ترجمہ کیا جو ۱۹۱۹ء میں شائع ہوا۔ اے۔ ایم۔ فارستر اور پروفیسر ڈکسن نے اپنے اپنے رسائل میں اس کو خوب سراہا۔ ۱۹۲۳ء میں حکومت برطانیہ نے اقبال کو ”سز“ کا خطاب دیا جو مہمان وطن پر گراں گزرا، کیونکہ کچھ عرصہ قبل ۱۹۱۹ء میں انگریزوں کے خلاف تحریک خلافت اور ۱۹۲۰ء میں تحریک ترک ممولات چل چکی تھی۔ لوگوں کو خیال ہوا کہ شاید یہ خطاب دے کر اقبال کی زبان بند کر دی گئی ہے۔ اقبال نے اس خیال کی تردید کرتے ہوئے اعلان کیا: ”قسم ہے خدائے ذوالجلال کی جس کے قبضے میں میری جان اور آبرو ہے اور قسم ہے اس بزرگ و برتر وجود کی جس کی وجہ سے مجھے خدا پر ایمان نصیب ہوا اور مسلمان کہلاتا ہوں، دنیا کی کوئی طاقت مجھے حق کہنے سے باز نہیں رکھ سکتی۔ اقبال کی زندگی مومنانہ نہیں لیکن اس کا دل مومن ہے۔“

۱۹۲۶ء میں اقبال، لاہور کے حلقہ انتخاب سے قانون ساز اسمبلی کے ممبر منتخب ہوئے۔ ۱۹۲۸ء میں انہوں نے جنوبی ہند کا دورہ کیا اور مدراس میں انگریزی میں چھ مشہور نیکچر ویسے جو ۱۹۳۰ء میں لندن سے شائع ہوئے۔ جنوری ۱۹۲۹ء میں حیدرآباد دکن گئے جہاں ان کی خوب پذیرائی ہوئی۔ دسمبر ۱۹۳۰ء میں مسلم لیگ کے اجلاس منعقدہ الہ آباد (ہندوستان) کے صدر منتخب ہوئے اور اپنے خطبہ صدارت میں سب سے پہلے سیاسی بیہیت فارم سے ”نظریہ پاکستان“ پیش کیا۔ لیکن اس سے بہت پہلے ۱۹۲۵ء میں نظری طور پر تقسیم ہند کی مفصل تجویز ایک صاحب نے پیش کی تھی جو علی گڑھ سے سن مذکور میں شائع ہو چکی تھی۔ ۱۹۳۱ء میں اقبال دوسری گول میز کانفرنس میں شرکت کے لیے انگلستان گئے۔ یہ سفر علمی و تاریخی حیثیت سے یادگار رہا۔ واپسی پر فرانس میں مشہور فلسفی برگسٹن سے اقبال کی ملاقات ہوئی۔ ”واقعیت زماں“ سے متعلق حدیث سنا کر اقبال نے اس کو حیرت کر دیا۔ اٹلی میں مسولینی سے ملاقات ہوئی، اس کو بھی عمرانیاتی اہمیت کی ایک حدیث سنا کر حیران کیا۔ جب اس نے اطالوی جوانوں کے لیے ہدایت و نصیحت کی درخواست کی تو اقبال نے کہا:

”اٹلی کے جوانوں کو مغرب کی زوال آمادہ تہذیب چھوڑ کر مشرق کی حیات بخش تہذیب کی طرف متوجہ ہونا چاہئے۔“

اس سفر میں اقبال ہسپانیہ بھی گئے۔ وہاں کے اسلامی آثار سے بہت متاثر ہوئے۔

بیت المقدس بھی گئے جہاں موتمرا سلامیہ میں شرکت کی۔ ۱۹۳۲ء میں وطن عزیز واپس آئے۔

۲۱ اکتوبر ۱۹۳۳ء کو نادر شاہ، شاہ افغانستان کی دعوت پر افغانستان کی دعوت پر افغانستان گئے۔ جہاں مشہور شاعر عبداللہ خاں نے اقبال کی مدح میں ایک قصیدہ پیش کیا جس میں اقبال کے عالمگیر پیغام کی طرف اشارہ کرتے ہوئے کہا ہے:

چو اندر سخن جادۂ نو گزید
پیمائش ز مشرق یہ مغرب رسید

کابل سے واپسی پر اقبال، غزنی اور قندھار بھی گئے، جہاں مزارات اور جڑ کات کی زیارت کی۔ نومبر ۱۹۳۳ء میں واپس لوٹے۔ واپسی سے تین ماہ بعد علالت کا سلسلہ شروع ہوا جس کے بعد وہ دوبارہ نہ سنبھل سکے۔ مارچ ۱۹۳۸ء میں طبیعت زیادہ خراب ہو گئی۔ علالت کے دوران یہ شعر پڑھ کر سنا تے۔

نشانِ مرو مومن با تو گویم
چو مرگ آید تبسم بر لب اوست

اپریل میں زیادہ حالت خراب ہو گئی۔ ایک روز عالم یاس میں یہ رباعی پڑھی:

سرود رفتہ باز آید کہ ناید
نسیے از حجاز آید کہ ناید!

سرآمد روزگارے ایں فقیرے
دگر دانائے راز آید کہ ناید!

بالآخر ۱۲ اپریل ۱۹۳۸ء / ۱۳۵۷ھ کو یہ دانائے راز جدا ہو گیا اور ایک عالم کو سو گوار چھوڑ گیا۔

مندرجہ بالا طور میں اقبال کی تعلیم و تربیت، ملازمت و سیاست اور سفر و حضر وغیرہ کے بارے میں تفصیلات بیان کی گئیں۔ اب چند تیس ان کی شاعری کے بارے میں بیان کی جاتی ہیں:

سیالکوٹ کے زمانہ قیام سے ہی اقبال کی شاعری کا آغاز ہو چکا تھا۔ جب لاہور آئے تو ذوق شاعری اور نگہرا۔ ایک مشاعرے میں بیگم اہوا شہر پیش کر کے سخن شناسوں کو حیران کر دیا۔

موتی سمجھ کے شانِ کربلی نے چُن لیے!
قطرے جو تھے مرے عرقِ انفعال کے

اقبال نے مرزا داغ دہلوی سے غائبانہ شرفِ تلمذ حاصل کیا۔ شاگردو استاد ایک دوسرے پر فخر کرتے تھے۔ داغ کی یاد میں اقبال نے جو مرثیہ لکھا ہے اس سے ان کی تلمیذانہ محبت کا اندازہ ہوتا ہے۔ ایک جگہ کہتے ہیں۔

آج لیکن ہم نوا! سارا چمن ماتم میں ہے
شیخ روشن بھج گئی بزمِ سخن ماتم میں ہے

اقبال کا پہلا دور شاعری ۱۹۰۵ء میں ختم ہوتا ہے۔ اس دور میں انہوں نے انگریزی نظموں کے منظوم ترجمے کئے۔ اس دور کی متعدد نظموں میں ان کے فلسفہ خودی کی جھلک نظر آتی ہے۔ نظم ”انسان“ اور ”بزمِ قدرت“ قابل ذکر ہیں اور نظم ”عشق اور موت“ کا یہ مصرعہ قابل توجہ ہے۔

خودی تشہ کام مئے بے خودی تھی

اس دور میں اقبال نے عشق کو عقل پر ترجیح دی اور انسان کی عظمت کو اس انداز سے بیان کیا۔

نگلت سے یہ کبھی آشنا نہیں ہوتا
نظر سے چھپتا ہے لیکن فنا نہیں ہوتا

۱۹۰۵ء میں اقبال یورپ گئے، سفر مذکور سے دوسرے دور کا آغاز ہوتا ہے۔ جو ۱۹۰۸ء پر ختم ہوتا ہے جبکہ اقبال وطن واپس لوٹے، یہ دور مطالعہ و مشاہدہ میں گزرا اور بہت کم کہا۔ ۱۹۰۸ء سے تیسرا دور شروع ہوتا ہے جو ۱۹۲۳ء پر ختم ہوتا ہے۔ اس دور میں زیادہ تر فارسی میں کہا۔ موضوع شاعری فلسفہ خودی و بے خودی..... وطن کی محبت سے آزاد، محبت رسولؐ میں گرفتار..... اس دور میں پاک و ہند کے باہر اور اندر بہت سے تاریخی واقعات رونما ہوئے۔ فطری طور پر اقبال ان سے متاثر ہوئے اور اپنے افکار و تاثرات کو نظم کر جاواں بنا یا..... ۱۹۱۵ء میں انہوں نے مثنوی ”اسرار خودی“ پیش کی۔ ۱۹۱۸ء میں مثنوی ”رموز بیخودی“، ۱۹۲۲ء میں ”پیام مشرق“ ۱۹۲۳ء میں ”بانگِ درا“ شائع ہوئی، پھر ”زبورِ عجم“۔

۱۹۲۵ء اور ۱۹۳۸ء کا درمیانی دور اقبال کے فکر و بیان کا حاصل ہے۔ یہ چوتھا اور آخری دور ہے۔ اس میں وہ زیادہ پختہ کار اور جہاں دیدہ نظر آتے ہیں۔ ۱۹۳۲ء میں ”جاوید نامہ“ شائع ہوا اور ۱۹۳۵ء میں ”بالِ جبریل“ شائع ہوئی اور ۱۹۳۶ء میں ”ضربِ کلیم“ یہ دونوں مجموعے فکر و بیان کے لحاظ سے اپنی مثال آپ ہیں۔ اقبال کے افکار ایک نیا شاخ لے کر سامنے آتے ہیں۔ فکر و خیال پر قصور خودی چھایا ہوا ہے۔ اقبال کے تمام افکار نقطہ خودی کے گرد گھومتے نظر آتے ہیں۔

معرفت نفس اور عرفانِ ذات کے بعد دوسرے مرحلے شروع ہوتے ہیں۔ جب ذات ہی عدم و وجود کی بحثوں میں الجھ کر رہ جائے تو پھر کیا باقی رہ گیا جس کو سلجھایا جائے؟ ایک نظریہ نے ذات کو عدم آشنا کیا دوسرے نظریہ نے وجود آشنا..... پوچھنا یہ ہے کہ ذات سے یا نہیں ہے؟..... غالب کہتا ہے ع

ہر چند کہیں کہ ”ہے“، ”نہیں“ ہے

اقبال کہتا ہے ع

اک تو ”ہے“، کد حق ہے اس جہاں میں!

بہی وہ نگر ہے جواز خود رفتی سے ہوش میں لایا اور من کی دنیا کو دیکھ کر آیا۔

ع اپنے من میں ڈوب کر پاجا سراغِ زندگی

پروانے کو دیکھئے۔ جمالِ شمع میں ایسا کھویا گیا کہ اپنا بھی ہوش نہ رہا۔ مل بھجا، آواز تک نہ آئی۔

اے مرغِ سحر عشق ز پرواز نہ بیا موز

کاں سوختہ را جاں شدو آواز نیاد

اور چکور کو دیکھئے، حُسنِ ماہتاب پر ہزار جان سے فدا، مگر جان سلامت..... معشوق بھی موجود، عاشق بھی موجود، عشق بھی

موجود..... ایک وجودی ہے، دوسرا شہودی..... ایک نے زندگی کھونے میں پائی، دوسرے نے زندگی پانے میں پائی۔

بہر حال ذکر تھا اقبال کی شاعری تصانیف کا تو ”ضربِ کلیم“ ۱۹۳۶ء میں شائع ہوئی اور اقبال کے انتقال کے بعد (۱۹۳۸ء)

آخری مجموعہ کلام ”ارمغانِ حجاز“ شائع ہوا جس کا یہ آخری شعر پیامِ اقبال کا جو ہے۔

بمصلحت برساں خویش را کہ دین ہمہ اوست

اگر باون سیدی تمام بولوسی ست

احقر محمد مسعود احمد عفی عنہ

حضرت مجدد الفِ ثانی

اور

ڈاکٹر محمد اقبال

(۱)

صوفیاء سے اقبال کی عقیدت

بندۂ یک مرد روشن دل شوی
یہ کہ بر فرق سر شاہاں روی
اقبال کے والد ماجد شیخ نور محمد کی صحبت کیسی اثر نے ”مس خام کو کندن بنایا“، ”آداب فرزندنی“ سکھانے، خود شناس و خدا شناس اور خود آگاہ و خدا آگاہ بنایا۔ اکبر الہ آبادی نے خوب کہا ہے:

حضرت اقبال میں جو خوبیاں پیدا ہوئیں
قوم کی نظریں جو ان کے طرز کی شیدا ہوئیں
یہ حق آگاہی، یہ خوش گوئی، یہ شوق معرفت
یہ طریق دوستی، خودداری و تمکنت
اس کے شاہد ہیں کہ ان کے والدین ابرار تھے
باخدا تھے اہل دل تھے، صاحب اسرار تھے

پروفیسر ڈاکٹر محمد طاہر فاروقی نے لکھا ہے کہ اقبال سلسلہ قادریہ میں اپنے والد سے بیعت تھے۔^۱ مگر اقبال کے ایک معاصر مولانا نروح اللہ قادری (م۔ ۱۹۶۹ء)

۱۔ عبدالرزاق ”کلیات اقبال، بحوالہ ”اقبالیات کا تنقیدی جائزہ“ از قاضی احمد میاں اختر، جونا گڑھی مطبوعہ کراچی ۱۹۵۵ء، ص ۱۱۰۔ ۲۔ طاہر فاروقی،

سیرت اقبال، مطبوعہ لاہور، ۱۹۴۹ء، ص ۳۵۴

کا بیان ہے کہ اقبال کے والد شیخ نور محمد، آوان شریف ضلع گجرات، پاکستان کے ایک بزرگ قاضی سلطان احمد (م۔ ۱۹۱۹ء) سے سلسلہ قادریہ میں بیعت تھے اور اقبال کو بھی انہیں سے بیعت کرا دیا تھا۔ اقبال کے شاگرد پروفیسر سید عبدالقادر (م۔ ۱۹۵۶ء) کی روایت کے مطابق یہ بات خود اقبال نے ان سے فرمائی:

قاضی صاحب کے ارشاد کے مطابق پہلے سلطان جی (درگاہ شریف سلطان نظام الدین اولیاء۔ دہلی) کے پاس حاضر ہوا اور وہاں روایا میں حضرت قاضی صاحب نے ارشاد فرمایا کہ تمہارا فیض حضرت مجدد کے پاس ہے۔^۲

چنانچہ اقبال کے مکاتیب سے معلوم ہوگا کہ وہ سر ہند جا کر حضرت مجدد سے مستفیض ہوئے بے شک۔

خاک کے ڈھیر کو اکسیر بنا دیتی ہے
یہ اثر رکھتی ہے خاکستر پروانہ دل

جب آغاز حیات اس شان کا ہو تو انجام حیات کس شان کا ہوگا۔ فی الحقیقت اقبال کے ذوق معرفت نے ان کو معراج کمال پر پہنچایا اور دیکھنے والوں نے دیکھا کہ سیالکوٹ کی سرزمین میں پیدا ہونے والا مرد قلندر کچھ عرصہ نہ گزرا تھا کہ عالم میں آفتاب و ماہتاب بن کر چکا۔

زمانہ لے کے جسے آفتاب کرتا ہے
اسی کی خاک میں پوشیدہ ہے وہ چنگاری

۱۹۰۵ء میں انگلستان روانہ ہونے سے پہلے اقبال خواجہ نظام الدین اولیاء کے مزار مبارک پر حاضری کے لیے دہلی گئے ”الہیائے مسافر“ کے عنوان سے ”بانگِ درا“ میں جن قلبی تاثرات کا اظہار کیا ہے، ان سے اقبال کی عقیدت و محبت کا علم ہوتا ہے۔

۱۔ نور محمد قادری: ”سلسلہ قادریہ میں علامہ کی بیعت“ مطبوعہ ماہنامہ ضیائے حرم (لاہور)، شمارہ اپریل ۱۹۷۵ء، ص ۴۳، ۴۴ (اضافہ ۱۹۸۰ء)

۲۔ نور محمد قادری: ”سلسلہ قادریہ میں علامہ کی بیعت“ مطبوعہ ماہنامہ ضیائے حرم (لاہور)، شمارہ اپریل ۱۹۷۵ء، ص ۴۳۔ (اضافہ ۱۹۸۰ء)

۱۹۰۵ء سے ۱۹۰۸ء تک اقبال انگلستان میں رہے۔ جرمنی بھی تشریف لے گئے اور میونخ یونیورسٹی سے ”ایران میں مابعد الطبیعیات“ (Metaphysics in Persia) پر مقالہ پیش کر کے ڈاکٹریٹ کی ڈگری حاصل کی۔ اس مقالے کے سلسلے میں علامہ نے مختلف صوفیائے کرام کا مطالعہ کیا مثلاً بایزید بسطامی، ذوالنون مصری، فرید الدین عطار، محی الدین ابن العربی، امام غزالی، معروف کرخی، شتربنی بلخی، جلال الدین رومی، وغیرہ وغیرہ بعض صوفیاء کی تصانیف کے قلمی نسخوں کا بھی مطالعہ کیا۔ مثلاً انڈیا آفس لائبریری، لندن میں شیخ شہاب الدین سہروردی کی ”عوار المعارف“ امام غزالی کی ”مشکوٰۃ الانوار“ سید علی ہجویری کی ”کشف المحجوب“ اور سید محمد گیسو دراز کی تصنیف ”خاتمہ“ مطالعہ فرمائیں۔ برٹش میوزیم میں میر جرجانی کا رسالہ ”فی الوجود“ اور ٹرینی کالج میں عزیز الدین نسفی کے رسائل بھی مطالعہ میں آئے۔^۱

صوفیائے کرام کے حالات اور تعلیمات کے مطالعہ نے اقبال کے ذوقِ تصوف کو اور اجاگر کیا۔ چنانچہ ۱۹۰۸ء میں جب وہ وطن عزیز واپس آئے تو تصوف کا باقاعدہ مطالعہ شروع کیا۔ خاص طور پر جلال الدین رومی اور شیخ احمد سرہندی مجدد الف ثانی کا مطالعہ کیا۔ اقبال کو جس تصوف سے لگاؤ تھا وہ عجمی الاصل نہ تھا بلکہ اس کی اصل حجازی تھی۔ اسی تصوف کو اقبال ”اخلاص فی العمل“ سے تعبیر فرماتے ہیں۔ چنانچہ ایک مکتوب میں مولانا اسلم جیراچھوری کو تحریر فرماتے ہیں:

۱۔ Mohammad Iqbal the Development of Metaphysics in persia, Lahoe

”تصوف سے اگر اخلاص فی العمل مراد ہے..... تو کسی مسلمان کو اس پر اعتراض نہیں ہو سکتا۔ ہاں جب تصوف فلسفہ بننے کی کوشش کرتا ہے اور عجمی اثرات کی وجہ سے نظامِ عالم کے حقائق اور باری تعالیٰ کی ذات کے متعلق موشگافیاں کر کے کشفی نظریہ پیش کرتا ہے، تو میری روح اس کے خلاف بغاوت کرتی ہے۔“

اقبال نے تصوف کی جو تعریف فرمائی، حضرت مجدد الف ثانی نے بھی من و عن ہی تعریف فرمائی ہے اس سے معلوم ہوتا ہے کہ اقبال آپ سے بے حد متاثر تھے۔

عجمی تصوف پر اقبال کی سخت تنقید سے کچھ لوگ یہ سمجھ بیٹھے کہ اقبال کو تصوف اور صوفیائے کرام سے نفرت ہے۔ چنانچہ اقبال کے دوست خواجہ حسن نظامی نے غلط فہمی کی بناء پر بہت کچھ لکھا اور شائع بھی کیا مگر دوستی اپنی جگہ قائم رہی۔ اگر بظہر عین دیکھا جائے تو اقبال کی بیشتر تصانیف صوفیائے کرام سے روحانی طور پر تاثر کا نتیجہ ہیں۔ اقبال کے خطبات، مکتوبات اور منظومات کا مطالعہ کیا جائے تو معلوم ہوگا کہ ان کو اس گروہ احرار سے خاص تعلق اور روحانی لگاؤ تھا۔ مثلاً ان کی تصانیف میں ان حضرات کا ذکر ملتا ہے۔ شیخ علی ہجویری، شیخ محی الدین گیلانی، میر سید علی ہمدانی، شیخ معین الدین چشتی، شیخ فرید الدین اجودھنی، شیخ محمد غوث گوالیاری، شیخ نظام الدین دہلوی، شیخ صابر کلیری وغیرہ وغیرہ۔

اقبال جس قلب میں آثار حیات پاتے اسی کی طرف متوجہ ہو جاتے۔ ان کو زندگی کی تلاش تھی اور اسی تلاش میں وہ سفرِ حضر میں اہل دل کی تلاش میں رہتے تھے۔ مزارات پر حاضر ہوتے اور مستفیض ہوتے۔ ان کی نظر میں ”درس کتاب“ سے ”درس نظر“ کہیں بہتر ہے۔

صد کتاب از اہل ہنر
خوشتر آں در سے کہ گیری از نظر
ہر کے زان نئے کہ ریزد از نظر
مست می گردد بانداز دگر !
از دم باد سحر میرد چراغ
لالہ زان باد سحر نئے در ایام

خدا شناسی کی یہ لگن ہی تھی کہ آخری عمر میں تمام کتابوں کا مطالعہ ترک کر کے صرف قرآن پاک اور مثنوی مولانا روم کا مطالعہ فرمایا کرتے تھے۔

۱۔ عطا اللہ: اقبال نامہ جلد اول، مطبوعہ لاہور، ص ۴۳-۵۳، مکتوب محررہ، ۱۷ مئی ۱۹۱۹ء

۳۔ احمد سرہندی، مکتوبات شریف مطبوعہ امرتسر ۱۳۲۳ھ جلد اول مکتوب ۳۶

۱۔ طاہر فاروقی: سیرت اقبال، ص ۳۵۵

حضرت مجدد سے اقبال کی عقیدت

اقبال نے بھی سلسلہ قادر یہ میں اپنی بیعت اور حضرت مجدد الف ثانی (۱۰۳۳ھ/۱۶۲۳ء) سے اپنی عقیدت و محبت کا اظہار اپنے مکتوب محررہ ۱۳ نومبر ۱۹۱۷ء میں کیا ہے جو موصوف نے سید سلیمان ندوی مرحوم (۱۳۷۳ھ/۱۹۵۳ء) کے نام لکھا تھا، فرماتے ہیں:

”خوابہ نقشبند اور مجدد سرہند کی میرے دل میں بہت بڑی عزت ہے، مگر افسوس ہے کہ آج یہ سلسلہ بھی عجمیت کے رنگ میں رنگ گیا ہے۔ یہی حال سلسلہ قادر یہ کا ہے جس میں میں خود بیعت رکھتا ہوں۔ حال آنکہ حضرت محی الدین کا مقصود اسلامی تصوف کو عجمیت سے پاک کرنا تھا۔“^۱

اہل اللہ سے تعلق ہی کا فیضان تھا کہ اقبال نے خود دارانہ زندگی بسر کی۔ نہ اہل ذوق کی چوکھٹ پر خود جھکے اور نہ اپنی قوم کو جھکایا اور ہر منزل پر اہل اللہ سے تعلق رکھنے کی تلقین کی چنانچہ ”ضرب کلیم“ میں ایک جگہ لکھتے ہیں:

چاہیے خانہ دل کی کوئی منزل خالی
شاید آجائے کہیں سے کوئی مہمان عزیز

وہ نوجوانانِ قوم کو ”مہمان عزیز“ کی تلاش میں سرگرم رکھنا چاہتے ہیں اسی لیے ”ضرب کلیم“ میں ایک اور جگہ کہا ہے:

شیخ مکتب کے طریقوں سے کشاد دل کہاں
کس طرح کبریت سے روشن ہو بجلی کا چراغ

چراغِ دل کو فروزاں کرنے کے لیے تو کسی ضیاءِ بارِ قلب ہی کی ضرورت ہے۔ جو اپنی ضیاءِ باریوں سے قلب کو منور کر دے زندگی، زندگی بن جائے اسی لیے اپنے عزیز فرزند جاوید کو نصیحت فرماتے ہیں:

دربارِ شہنشاہی سے خوشتر
مردانِ خدا کا آستانہ!

ہمت ہو اگر تو ڈھونڈ وہ فقر
جس فقر کی اصل ہے حجازی

اس فقر سے آدمی میں پیدا
اللہ کی شان بے نیازی!

اقبال خود بھی ایسے فقر کی تلاش میں تھے جس کی اصل حجازی ہو وہ ”عجمیت“ کے نہیں ”حجازیت“ کے عاشق تھے اور جہاں جہاں ان کو حجازیت کے آثار نظر آتے تھے وہ بسر و چشم اور بصد شوق و ذوق اس طرف جاتے تھے۔ ان کے نزدیک عجمیت ’سکوئی‘ (Static) ہے اور ’حجازیت‘ ”حرکی“ (Dynamic) ہے۔ سلسلہ نقشبند یہ سے اقبال کا تعلق خاطر حرکت پسندی ہی کی وجہ سے ہے۔ ان کے نزدیک یہ سلسلہ حرکت اور رجائیت پر مبنی ہے۔ چنانچہ عبدالقادر بیدل (م ۱۱۳۳ھ) کے کلام پر تبصرہ کرتے ہوئے اقبال نے سلاسل طریقت پر بھی اجمالی روشنی ڈالی ہے فرماتے ہیں:-

۱- عطاء اللہ شیخ، اقبال نامہ، جلد اول مطبوعہ لاہور، مکتوب ۳۵، ص ۷۷-۷۸

۱- اقبال: ضرب کلیم، مطبوعہ لاہور، ص ۸۸

”بیدل“ کے کلام میں خصوصیت کے ساتھ حرکت پر زور ہے۔ نقشبندی سلسلے اور حضرت مجدد الف ثانی سے بیدل کی عقیدت کی بنیاد بھی یہی ہے۔ نقشبندی مسلک ”حرکت“ اور ”رجائیت“ پر مبنی ہے۔

۱۔ مرزا عبدالقادر بیدل بن عبدالخالق، ۱۰۵۴ھ میں بمقام عظیم آباد پیدا ہوئے۔ ترکوں کے قبیلہ برلاس سے آپ کا تعلق تھا۔ کم سنی میں والد کا انتقال ہو گیا تو عم مکرم مرزا قلندر نے پرورش کی۔ بیدل نے ۵ سال کی عمر میں قرآن پاک ختم کیا۔ پھر ۵ برس علوم نقلیہ کی تحصیل کی۔ اس کے بعد تعلم ترک کر کے فقیرانہ رنگ اختیار کیا۔ زیادہ وقت فقراء کے ساتھ گزرنے لگا۔

بیدل بڑے ذہن و طباع تھے، شعر گوئی کی طرف فطری میلان تھا۔ عبرت کی ریاض الافکار کے مطابق بیدل کو مولانا کمال سے مشرف تلمذ حاصل تھا اور شاعر عشق کے مطابق بیدل کا پہلا تخلص رمزی تھا۔ بعد میں بدل کر بیدل رکھ لیا۔

بیدل بڑے پرگوار و خوش گو شاعر تھے۔ بقول غلام علی آزاد بلگرامی بیدل کی کلیات میں ۹۹ ہزار اشعار ہیں۔ چونکہ طبعاً فقر پسندی کی طرف مائل تھے اس لیے ”ہزار خوف“ میں بھی زبان ”دل کی رفیق“ رہی کیونکہ رع

یہی رہا ہے ازل سے قلندروں کا طریق

اسی لیے بقول اقبال، بیدل کا کلام سکونی نہیں حرکی ہے۔ بیدل نے ۲۱ سال کی عمر میں وطن عزیز کو چھوڑا۔ بقول غلام علی آزاد بلگرامی بیدل کی نشوونما زیادہ تر دوسرے شہروں میں ہوئی۔ سفینہ خوش گو کے مطابق بیدل، اکبر آباد بھی رہے۔ بعد میں دہلی چلے آئے جس زمانے میں اورنگ زیب مہمات دکن میں مصروف تھا۔ فتنہ و فساد کی وجہ سے بیدل، دہلی سے متھرا آ گئے تھے۔ یہاں سے جاٹوں کی ریشہ دانیوں سے مجبور ہو کر ۲۷ جمادی الآخر ۱۰۹۶ھ میں پھر دہلی آ گئے۔ یہاں بیدل نے ۳۶ سال گزارے (بقول سفینہ خوش گو) لیکن بیچ میں جب سادات بارہ کے ہاتھوں فرخ سیر قتل ہوا، اور بیدل نے امیر الامراء سید حسین علی خاں کو دو نقیدی شعر لکھ کر بھیجے تو سادات کو ان سے کچھ دشمنی ہو گئی۔ چنانچہ اسی وجہ سے بیدل ۶ ذی الحجہ ۱۱۳۲ھ میں ترک سکونت کر کے لاہور چلے آئے۔ لیکن جب امیر الامراء مارا گیا (۱۹ اکتوبر ۲۰ء ۱۷۰۰ء) اور سادات کا زور ٹوٹ گیا تو بیدل لاہور سے دہلی چلے گئے لیکن چند ماہ بعد بقول بندار بن درس خوشگو تپ محرقہ میں مبتلا ہو کر یوم پنج شنبہ چہارم صفر ۱۱۳۲ھ کو دہلی میں انتقال ہو گیا اور حوٹلی کے آگن میں دفن ہوئے مگر اب قبر کا نام و نشان تک نہیں۔ رع

خاک میں کیا صورتیں ہوں گی کہ پنہاں ہو گئیں

خواجہ حسن نظامی مرحوم نے شاہ سلیمان پھلوری کی نشان دہی پر ۱۳۵۹ھ میں جو مزار بنوایا ہے۔ وہ اصل جگہ پر نہیں ہے۔

(مجلد اردو ادب، علی گڑھ شمارہ نمبر ۱، ۱۹۶۲ء، ملخصاً)

مگر چشتی مسلک میں قنوطیت اور سکون کی جھلک نظر آتی ہے۔ اسی وجہ سے چشتیہ سلسلے کا حلقہ ارادت زیادہ تر

ہندوستان تک محدود ہے مگر ہندوستان سے باہر افغانستان، بخارا ترکی وغیرہ میں نقشبندی مسلک کا زور ہے۔“

حضرت مجدد کی ذات گرامی اقبال کے دعوے پر شاہ عادل ہے۔ خاک ہند سے حضرت مجدد الف ثانی جیسا انقلاب انگیز صوفی پیدا نہیں ہوا۔ آپ نے عجمیت کے رنگ میں رنگی ہوئی فضا کو حجازی رنگ میں رنگا۔ مسلم کا فر نما کو مسلم بنایا۔ حضرت مجدد کی اسی فکری اور عملی انقلاب انگیزی اور حرکت پسندی نے اقبال کو اپنی طرف متوجہ کیا اور وہ کشاں کشاں آستانہ عالیہ پر حاضر ہوئے۔ رع

رحمت حق بہانہ می جوید

حضرت مجدد کی تعلیمات اور عملی و علمی کارناموں کے مطالعہ سے پہلے اقبال اس طرف متوجہ نہ تھے۔ راقم کے کرم فرما اور خاندان مجددیہ کے چشم و چراغ مخدومی حضرت مولانا محمد ہاشم جان صاحب سرہندی مرحوم نے اقبال سے اپنی ایک ملاقات کا ذکر کیا ہے جس کا خلاصہ یہاں پیش کیا جاتا ہے:-

ایک مرتبہ چند احباب کے ساتھ سرہند شریف جاتے ہوئے لاہور پہنچا تو اقبال سے ملاقات کو دل چاہا۔ چنانچہ

عصر کے وقت ملاقات کے لیے گیا۔ اقبال کو جب یہ معلوم ہوا کہ مجھ کو خاندان مجددیہ سے کبھی تعلق ہے تو انہوں نے

بڑی عزت افزائی فرمائی اور حضرت مجدد سے اپنی عقیدت کی ابتداء کے متعلق ایک واقعہ بیان کیا۔

”اقبال نے کہا کہ ایک مرتبہ میں حافظ عبدالحمید کے ہاں چند احباب کے ساتھ بیٹھا ہوا تھا۔ واپسی کے وقت راستے میں سرہند پڑا۔

احباب حضرت مجدد کے مزار مبارک پر فاتحہ خوانی کے لیے گئے مجبوراً مجھے بھی جانا پڑا۔ سب لوگ مراقب ہو گئے، میں بیٹھا رہا۔ اچانک مجھ پر رقت طاری ہو گئی۔ لرز نے لگا اور تھوڑی دیر بعد بیہوش ہو گیا۔ جب سب لوگ مراقبے سے فارغ ہوئے تو مجھ پر پانی چھڑکا اور میں ہوش میں آیا۔ اس روحانی تجربے کے بعد مجھ کو معلوم ہوا کہ مزارات اولیاء فیضان الہی سے خالی نہیں۔“

حضرت مولانا محمد ہاشم جان فرماتے ہیں کہ اقبال یہ واقعہ بیان کرتے اور روتے جاتے۔ ان کا دل محبت سے معمور اور آنکھیں اشکبار تھیں۔

گاہ بحیلہ می برد گاہ بزور می کشد
عشق کی ابتداء عجب عشق کی انتہا عجب

سید نذیر نیازی کے نام اقبال نے جو مکتوب ارسال فرمائے ہیں ان میں بھی سر ہند شریف حاضری کا ذکر ہے لیکن یہ حاضری عقیدت مندی اور محبت کے بعد ہوئی۔ چنانچہ اپنے مکتوب محرزہ ۲۹ جون ۱۹۳۴ء میں تحریر فرماتے ہیں:

آج شام کی گاڑی میں سر ہند شریف جا رہا ہوں۔ چند روز ہوئے صبح کی نماز کے بعد میری آنکھ لگ گئی۔ خواب میں کسی نے مندرجہ ذیل پیغام دیا۔

”ہم نے جو خواب تمہارے اور شکیب ارسلان کے متعلق دیکھا ہے وہ سر ہند بھیج دیا ہے۔ ہمیں یقین ہے کہ خدا تعالیٰ تم پر بہت بڑا فضل کرنے والا ہے۔“

”پیغام دینے والا معلوم نہ ہو سکا کہ کون ہے۔ اس خواب کی بناء پر وہاں کی حاضری ضروری ہے۔ اس کے علاوہ جاوید جب پیدا ہوا تھا تو میں نے عہد کیا تھا کہ جب وہ ذرا بڑا ہوگا، تو اسے حضرت کے مزار پر لے جاؤں گا۔ وہ بھی ساتھ جائے گا تاکہ یہ عہد بھی پورا ہو جائے۔ چودھری محمد حسین، منشی طاہر الدین اور علی بخش ہمراہ ہوں گے۔ اتوار کی صبح کولاہور واپس پہنچیں گے۔“^۱

۳۰ جون ۱۹۳۴ء کے مکتوب میں تحریر فرماتے ہیں:

”میں ہفتہ کی شام کو سر ہند سے واپس آ گیا تھا۔ نہایت عمدہ اور پر فضا جگہ ہے۔ انشاء اللہ پھر بھی جاؤں گا۔“^۲

پھر ۳ جولائی ۱۹۳۴ء کے مکتوب میں لکھتے ہیں:

سر ہند خوب جگہ ہے۔ مزار نے میرے دل پر بڑا اثر کیا ہے۔ بڑی پاکیزہ جگہ ہے۔ پانی اس کا سرد و شیریں ہے۔ شہر کے کھنڈرات دیکھ کر مجھے مصر کا قدیم شہر فسطاط یاد آ گیا جس کی بنیاد حضرت عمر بن العاص نے رکھی تھی۔ اگر سر ہند کی کھدائی ہو تو معلوم نہیں کہ اس زمانے کی تہذیب و تمدن کے کیا انکشافات ہوں۔ یہ شہر فرخ سیر کے زمانے میں بحال تھا اور موجودہ لاہور سے آبادی و وسعت کے لحاظ سے ڈگنا تھا۔^۳

مندرجہ بالا مکتوب نقل کرنے کے بعد سید نذیر نیازی صاحب نے مندرجہ ذیل توضیحی حاشیہ لکھا ہے:

حضرت علامہ سر ہند سے بڑا گہرا اثر لے کر آئے تھے اور انہیں اس بات کا بڑا رنج تھا کہ مسلمان اپنی تاریخ و تمدن سے کس درجہ بے خبر ہیں بلکہ اس سے غفلت برت رہے ہیں۔

راقم الحروف کے دل پر ایک تو اس اسلوب کا بڑا اثر تھا جس میں حضرت علامہ نے سرہند کا نقشہ کھینچا تھا..... یہ اسلوب کیسا برجستہ اور تصنع سے پاک تھا۔ صاف و سادہ اور شہر کے ان احوال پر جیسا کہ مشاہدے سے ان کا انکشاف ہوا، یعنی حقیقت پر مبنی..... ثانیاً ان کا ذہن بعض سکھ گروؤں کے اس قتل کی طرف منتقل ہو گیا جس کو سکھوں نے مکتوبات کے حوالے سے کسی نہ کسی طرح حضرت مجدد کے اثر کا نتیجہ ٹھہرایا ہے اور جن کی بنا پر یہ ان کا مذہبی فریضہ بن گیا تھا کہ ہر آنے جانے والا سکھ، سرہند کی ایک ایک اینٹ دریا میں ڈال دے۔ اسلام اور مسلمانوں کے اس ثقافتی مرکز کی تباہی گویا سکھوں کے ہاتھ سے ہوئی اور پھر ابدالی کی غلط بخشی ملاحظہ ہو کہ ۱۷۶۷ء میں سکھوں کا زور ٹوٹنے کے باوجود سرہند کی حکومت ایک سکھ سردار کے سپرد کر دی۔ ۱

مولانا عبدالجید سالک نے بھی ”سفر سرہند“ کے عنوان کے تحت اقبال کے سرہند شریف جانے اور ان کے قلبی تاثرات کو قلم بند کیا ہے۔^۲ پروفیسر یوسف سلیم چشتی نے بھی سفر سرہند کا ضمنی طور پر ذکر کیا اور لکھا ہے:

۱۹۳۵ء میں ان کو حضرت مجدد الف ثانی کے مزار پر حاضری کی سعادت نصیب ہوئی اور مزار مبارک پر مراقب ہو کر جو روحانی فیض ان کو حاصل ہوا اور جو کیفیت ان پر طاری ہوئی اس کا کچھ تذکرہ انہوں نے مجھ سے بھی کیا تھا۔^۳

راقم الحروف نے پروفیسر موصوف کو خط لکھ کر اقبال کے تاثرات کے متعلق مزید استفسار کیا تھا جس کے جواب میں انہوں نے تحریر فرمایا:

تذکرے کی تفصیل میرے ذہن میں اب بکلی محفوظ نہیں ہیں لیکن اس قدر یاد ہے کہ انہوں نے یہ کہا تھا کہ سجادہ نشین خلیفہ محمد صادق مرحوم نے میرے لیے مزار مبارک پر تخلیہ کرا دیا تھا۔ میں ایک گھنٹے تک مراقب رہا اور حضرت مجدد کی روح میری طرف محبت آمیز رنگ میں متوجہ رہی۔ مجھے ماحول کا احساس نہیں رہا۔ ایسا معلوم ہوتا تھا کہ حضرت کے سامنے بیٹھا ہوا ہوں اور حضرت مجھ سے فرما رہے ہیں کہ تمہاری دینی خدمات سرکار دو عالم صلی اللہ علیہ وآلہ وسلم کی بارگاہ میں مقبول ہو گئی ہیں۔ آں حضور صلی اللہ علیہ وسلم کی تم پر خاص نگاہ کرم ہے۔ میرے قلب میں سوز و گداز کی ایسی کیفیت پیدا ہوئی جس کا اظہار لفظوں میں نہیں ہو سکتا اور مجھے یہ اندازہ ہوا کہ خاصانِ خدا کا فیض بعد وفات بھی جاری رہتا ہے اور یہ بھی اندازہ ہوا کہ حضور انور کے روضہ مبارک سے کس قدر فیضان جاری ہے۔ رقت کا عالم برابر طاری رہا۔ زمان و مکاں کا احساس ختم ہو گیا تھا۔ رُوحانی فیض میرے رگ و پے میں ساری تھا۔ دل میں اس قدر وسعت پاتا تھا کہ ساری کائنات اس میں سما گئی۔“^۱

اقبال نے ضرب کلیم (۱۹۳۵ء) میں اسی تجربے کی بنا پر کہا ہے۔

کافر کی یہ پہچان کہ آفاق میں گم ہے !
مومن کی یہ پہچان کہ گم اس میں ہیں آفاق

اقبال کی عقیدت کا اس سے بھی اندازہ ہو سکتا ہے کہ موصوف نے ۱۹۳۳ء میں انگلستان میں حضرت مجدد الف ثانی پر ایک تقریر کی تھی جو وہاں کے ادشاس لوگوں میں بہت مقبول ہوئی۔ اقبال نے ۸ اگست ۱۹۳۳ء کو پیر سید مہر علی شاہ گوڑوی کو ایک مکتوب تحریر کیا تھا اس میں لکھتے ہیں:

۱۔ نذیر نیازی، مکتوبات اقبال، مطبوعہ کراچی، ۱۹۵۷ء، ص ۱۶۲-۱۶۵، ۲۔ عبدالجید سالک، ذکر اقبال مطبوعہ لاہور، ۱۹۵۵ء، ص ۱۹۱

۳۔ یوسف سلیم چشتی، شرح ہال جبریل، مطبوعہ لاہور، ص ۶۰۶-۷۰۷

۱۔ مکتوب از پروفیسر یوسف سلیم چشتی، مخبرہ ۲۶ اپریل ۱۹۶۳ء، از لاہور

”میں نے گذشتہ سال انگلستان میں حضرت مجدد الف ثانی پر ایک تقریر کی تھی جو وہاں کے اداشناس لوگوں میں

بہت مقبول ہوئی۔ اب پھر ادھر جانے کا قصد ہے اور اس سفر میں جی الدین ابن عربی پر کچھ کہنے کا ارادہ ہے۔“^۱

اس مکتوب سے اندازہ ہوتا ہے کہ اقبال کے دل میں حضرت مجدد الف ثانی کا کیا مقام تھا وہ ان کے فلسفہ کو یورپ کے لوگوں سے متعارف کرانا چاہتے تھے۔ اسی لیے ۳۱ء میں روما اور قاہرہ میں جو تقریریں کی تھیں۔ ان میں بھی حضرت مجدد کا ذکر فرمایا تھا۔ موضوع Religious Experience تھا۔ اسی سنہ میں لندن میں ایک تقریر کی تھی جس کا عنوان تھا "Is Religion Possible" اس میں بھی حضرت مجدد الف ثانی کا تفصیلی ذکر موجود ہے جس کو ہم آئندہ چل کر بیان کریں گے۔

۱۹۳۲ء میں اقبال نے حضرت مجدد پر جس تقریر کا ذکر کیا ہے وہ باوجود تلاش بسیار کے دستیاب نہ ہو سکی۔ راقم نے ڈاکٹر محمد شفیع مرحوم سے دریافت کیا تھا۔ موصوف نے تحریر فرمایا، ”سنا ہے اس تقریر کا مسودہ ان کے صاحبزادے ڈاکٹر جاوید اقبال کے پاس ہے۔“^۲ راقم نے ڈاکٹر جاوید اقبال سے استفسار کیا، جواب نفی میں آیا۔ چونکہ اس سفر میں مولانا غلام رسول مہر، اقبال کے ساتھ تھے اس لیے موصوف سے بھی دریافت کیا۔ مولانا نے سفر یورپ کا روزنامہ چھ دیکھ کر تفصیلات سے آگاہ کرنے کا وعدہ فرمایا تھا۔ مگر ہنوز کوئی جواب نہیں آیا۔ انگلستان میں ڈاکٹر آری کو لکھا۔ انہوں نے بھی یہی لکھا کہ یہ تقریر انگلستان میں شائع نہیں ہوئی اور تلاش بسیار کے بعد اس کے متعلق کچھ معلوم نہ ہو سکا۔ ڈاکٹر عبادت بریلوی آج کل لندن میں ہیں ان کو بھی لکھا لیکن موصوف نے جواب دیا:

”بہت سے لوگوں سے پوچھا، یونیورسٹیوں کو بھی لکھا، لیکن سب نے لاعلمی کا اظہار کیا۔ میں اب بھی تلاش میں ہوں۔ اگر مل گیا تو اس کی نقل آپ کو ضرور بھجوادوں گا۔“^۳

حضرت مجدد کے علمی اور عملی کارناموں نے اقبال کو بہت متاثر کیا۔ اقبال نے ”بال جبریل“ کی ایک نظم میں اپنے قلبی تاثرات اور حضرت مجدد کے کارناموں کا ایجاز و اختصار کے ساتھ ذکر کیا ہے، اس نظم کا عنوان ہے۔ ”پنجاب کے بیروزادوں سے“ گویا یہ نظم خانقاہ نشینوں کے لیے درس طریقت ہے۔ اقبال فرماتے ہیں:

حاضر ہوا میں شیخ مجدد کی لحد پر!
وہ خاک کہ ہے زیر فلک مطلع انوار!
اس خاک کے ذروں سے ہیں شرمندہ ستارے
اس خاک میں پوشیدہ ہے وہ صاحب اسرار
گردن نہ جھکی جس کی جہانگیر کے آگے
جس کے نفس گرم سے ہے، گرمی احرار
وہ ہند میں سرمایہ ملت کا نگہبان
اللہ نے بروقت کیا جس کو خبردار
کی عرض یہ میں نے کہ عطا فقر ہو مجھ کو
آنکھیں میری پینا ہیں و لیکن نہیں بیدار
آئی یہ صدا کہ سلسلہ فقر ہوا بند
ہیں اہل نظر کشور پنجاب سے بیزار
عارف کا ٹھکانہ نہیں وہ خطہ کہ جس میں
پیدا کلمہ فقر سے ہو طرہ دستار
باقی کلمہ فقر سے تھا دولہ حق
طروں نے چڑھایا نشہ خدمت سرکار ا

۱- شیخ عطاء اللہ: اقبال نامہ حصہ اول۔ مطبوعہ لاہور، ۲- مکتوب محرزہ۔ ۳۹ ستمبر ۱۹۶۲ء، لاہور

۳- مکتوب محرزہ۔ ۱۳ اکتوبر ۱۹۶۲ء، لاہور، ۴- مکتوب محرزہ ۱۳ اپریل ۱۹۶۳ء، لاہور

۱- مکتوب محرزہ۔ ۲ مئی ۱۹۶۳ء، از کیمرج، ۲- مکتوب محرزہ۔ ۸ مئی ۱۹۶۳ء، از لندن

اقبال نے اس نظم میں حضرت شیخ احمد سرہندی کو ”شیخ مجدد“ کہا ہے۔ غیر متعلق نہ ہوگا، اگر یہاں یہ بتاتا چلوں کہ ”مجدد الف ثانی“ کا خطاب سرزمین سیالکوٹ کے ایک مایہ ناز عالم علامہ عبدالکیم سیالکوٹی^۲ (م۔ ۱۰۶۷ھ/۱۶۵۶ء) نے دیا تھا۔ سب سے پہلے موصوف نے اپنے ایک مکتوب میں حضرت شیخ احمد سرہندی کو ”مجدد الف ثانی“ تحریر فرمایا۔ ۳ پھر یہ خطاب دُوروزدیک پھیل گیا اور آج آپ اسی خطاب سے جانے جاتے ہیں اور حسن اتفاق کہ اسی سرزمین سے اقبال پیدا ہوا جس نے تعلیمات مجددیہ کو از سر نو زندہ کیا اور یہ ثابت کر دیا کہ واقعی آپ الف ثانی کے مجدد ہیں۔

اقبال متذکرہ بالا نظم میں حضرت مجدد کے تجریدی کارناموں اور مجاہدانہ کارگزاریوں کی طرف اشارہ کیا ہے۔ ع

اس خاک میں پوشیدہ ہے وہ صاحب اسرار

”صاحب اسرار“ سے علوم دینیہ اور امور دنیویہ میں حضرت مجدد کی ژرف نگاہی کی طرف اشارہ کیا ہے۔ اس کے بعد ہی جہانگیر کے دربار میں حاضری کا اس طرح ذکر کیا ہے۔

گردن نہ جھکی جس کی جہانگیر کے آگے
جس کے نفس گرم سے ہے گرمی احرار

جہانگیر نے حضرت مجدد پر ایک جھوٹا الزام لگا کر لہور بار میں طلب کیا تھا۔ دربار میں جانے سے پہلے شہزادہ خرم (شاہجہان) نے جو آپ سے بڑی عقیدت رکھتا تھا۔ چند علماء کو بھیج کر یہ درخواست کی تھی کہ حضرت، جہانگیر کے سامنے سجدہ تعظیمی کر لیں تو کوئی گزند نہیں پہنچے گی۔ نیز یہ کہ علمائے کرام نے سجدہ تعظیمی کو مباح لکھا ہے۔ اس پر آپ نے جواب دیا ”یہ تو رخصت ہے، عزیمت یہ ہے کہ غیر اللہ کو سجدہ نہ کیا جائے۔“^۴ حضرت مجدد کی عزیمت پسندی نے سرزمین ہند کو بڑی ہلاکت سے بچا لیا اور تاریخ ہند کا رخ موڑ دیا۔ اگر رخصت پر عمل کیا ہوتا تو پھر جہانگیر، جہانگیر نہ ہوتا۔ شاہجہاں، شاہ جہان نہ ہوتا اور نگ زیب، اورنگ زیب نہ ہوتا۔ تاریخ ہند کا کچھ اور ہی رخ ہوتا۔ یہی وہ حقیقت ہے جس کی طرف علامہ اس شعر میں اشارہ فرماتے ہیں۔

گردن نہ جھکی جس کی جہانگیر کے آگے
جس کے نفس گرم سے ہے گرمی احرار

عجب نہیں کہ مثنوی ”پس چہ باید کرداے اقوام مشرق“ میں اسلام میں فقر و درویشی کا تصور پیش کرتے ہوئے حضرت مجدد کی سیرت بھی سامنے ہو، ان اشعار کے قرائن سے کچھ ایسا ہی معلوم ہوتا ہے، اقبال فرماتے ہیں۔

صیست فقر اے بندگان آب و گل
یک نگاہ راہ میں، یک زندہ دل
فقر، کار خویش را سنجیدن ست
برود حرف ”لا اللہ“ بیچیدن ست
فقر، ذوق و شوق و تسلیم و رضا ست
ما اینیم این متاع مصطفیٰ ست
برگ و ساز او در قرآن عظیم
مرد درویشے نہ گنجید در گنجیم !
قلب او را قوت از جذب و سلوک
پیش سلطان نعره او ”لا ملوک“

۱۔ اقبال: بال جبریل، مطبوعہ لاہور، ۱۹۴۷ء، ص ۲۱۱-۲۱۲ (۱) غلام علی آزاد بلگرامی:

۲۔ مآثر اکرام، جلد اول، مطبوعہ آگرہ۔ ۱۳۲۸ھ/۱۹۱۰ء، ص ۲۰۴ (ب) فیروز جلیلی: صدائق الحسینہ، مطبوعہ لکھنؤ ۱۳۰۸ھ/۱۸۹۱ء، ص ۲۱۴

۳۔ محمد ہاشم کشمیری: زبدۃ المقامات مطبوعہ کانپور ۱۳۰۷/۱۸۹۰

۱۔ دارالشکوہ: سفینۃ الاولیاء (اردو) مطبوعہ لاہور، ص ۲۳۳

۲۔ غلام علی آزاد بلگرامی: سبحة المرجان فی آثار ہندوستان مطبوعہ ۱۳۰۳ھ، ص ۴۹

حضرت مجدد نے جہانگیر کے سامنے یہی نعرہ ”لاملوک“ بلند کیا تھا جس کی پاداش میں آپ کو قید و بند کی صعوبتیں اور تکلیفیں برداشت کرنا پڑیں۔ اور آپ نے بڑی خندہ پیشانی سے ان کو برداشت کیا اور ثابت کر دکھایا۔
”فقر، ذوق و شوق و تسلیم و رضا ست“

اقبال نے ”ضرب کلیم“ میں انہی حضرات کے لیے کہا ہے:

زمانہ لے کے جسے آفتاب کرتا ہے!
انہیں کی خاک میں پوشیدہ ہے وہ چنگاری
وجود انہیں کا طوافِ بناں سے ہے آزاد
یہ تیرے مومن و کافر تمام زناری

اقبال اس شخص کی پیشوائی و امامت کو ملتِ اسلامیہ کے لیے فتنہ قرار دیتے ہیں ”جو مسلمان کو سلاطین کا پرستار کرے۔“

فتنہ ملت بیضا ہے امامت اس کی
جو مسلمان کو سلاطین کا پرستار کرے

حضرت مجدد نے شاہ پرستی نہیں سکھائی، خدا پرستی سکھائی۔ یہی ادا اقبال کو بھائی ہے۔ انہوں نے خود، خوددار طبیعت پائی تھی۔ غیر اللہ کے سامنے جھکنا ان کے نزدیک موت کے مترادف تھا۔ وہ ایک مجدد کے کو سب مجددوں پر بھاری سمجھتے تھے۔

وہ اک سجدہ جسے تو گراں سمجھتا ہے!
بزار سجدے سے دیتا ہے آدمی کو نجات

مذکورہ بالا نظم کے چوتھے شعر میں اقبال نے حضرت مجدد کے اصلاحی کارناموں کی طرف اشارہ کیا ہے۔ فرماتے ہیں۔

وہ ہند میں سرمایہ ملت کا نگہبان
اللہ نے بروقت کیا جس کو خبردار

تاریخ کے طلبہ اچھی طرح جانتے ہیں کہ اکبر کے ہاتھوں ملتِ اسلامیہ کا سرمایہ کس بیدردی سے لٹ رہا تھا۔ حالات بد سے بدتر ہوتے جا رہے تھے۔ ۱۵۸۲ء میں دین اسلام کے مقابلے میں ایک نیا دین ”دین الہی“ کے نام سے بنایا گیا اور یہ دین اسلام پر اکبر کا آخری وار تھا۔ اکبر کے درباری مؤرخ عبدالقادر بدایونی نے ”منتخب التواریخ“ میں اکبر کی بے راہ رویوں اور گمراہیوں اور عام ناگفتہ بہ حالات کا اس طرح نقشہ کھینچا ہے:

۱۔ (۱) بدرالدین سرہندی: حضرات القدس، ترجمہ اردو، مطبوعہ لاہور ۱۳۳۱ھ ص ۳۶

(ب) صدیق حسن خان: ایجر العلوم، مطبوعہ بھوپال ۱۲۹۵ھ ج ۳ ص ۸۹۹

ج۔ T.W. Arnold the preaching of Islam, Lahore, 1956 Page, 412

اکبر آفتاب کی پرستش کرتا تھا، آب و آتش، شجر و حجر سب کی پرستش کی جاتی تھی گائے کے گوبر کی پوجا ہوتی تھی، اکبر نقشہ لگاتا تھا، زنار پہنتا تھا، کتے کو ناپاک نہیں سمجھتا تھا بلکہ ساتھ بٹھا کر کھانا کھلایا جاتا تھا، ان کی زیارت عبادت تصور کی جاتی تھی جانور ذبح کرنے والے خصوصاً گائے ذبح کرنے والوں کی انگلیاں کاٹ دی جاتی تھیں، قلعہ میں جوئے کی بازیاں لگتی تھیں، شراب دھڑلے سے بکتی تھی اور شراب فروش ایک مسلمان عورت تھی۔ ”شیخ الاسلام“ مفتی صدر جہاں اور ”میر عدل“ میر عبدالحی بھی خم پشم چڑھایا کرتے تھے۔ داڑھی کا رکھنا معیوب تھا، عربی لکھنا اور پڑھنا جرم تھا۔ حتیٰ کہ عربی حروف کے استعمال کی بھی ممانعت کر دی گئی تھی۔ مسجدیں ویران ہو رہی تھیں اور ان کی جگہ یا تو اصطلیل بن رہے تھے یا مندر۔ الغرض دین اسلام کی پوری پوری تباہی کی جارہی تھی اور یہ سب کچھ مسلمانوں کے ہاتھوں ہو رہا تھا۔ (املخصاً)

ان حالات میں حضرت مجدد نے اصلاح و تبلیغ کا بیڑا اٹھایا چنانچہ مکتوبات شریف میں اعیان مملکت کے نام بے شمار مکتوب ملتے ہیں۔ جن میں حالات کی اصلاح کی طرف ترغیب دلائی ہے مثلاً دربار اکبری کے ممتاز فرد شیخ فرید بخاری (م۔ ۱۰۲۵ھ۔ ۱۶۱۶ء) کو ایک مکتوب میں تحریر فرماتے ہیں:-

ذرا خیال کریں کہ معاملہ کہاں تک پہنچ چکا ہے۔ مسلمانی کی بو بھگی باقی نہیں رہی۔ ایک دوست نے کہا ہے کہ تم لوگوں میں سے جب تک کوئی دیوانہ نہ ہوگا۔ مسلمانی تک پہنچنا مشکل ہے۔ اسلام کا بول بالا کرنے کے لیے اپنے نفع و نقصان کا خیال بھی نہ کرنا، یہ ہے دیوانگی: اسلام رہے تو کچھ بھی ہو اور اگر نہ رہے تو پھر کچھ بھی نہ رہے۔ اگر مسلمانی ہے تو پھر خدا کی رضا اور اس کے حبیب مکرم صلی اللہ علیہ وسلم کی خوشنودی بھی ہے اور آقا کی رضا سے بڑھ کر کوئی دولت نہیں۔

اس طرح حضرت مجدد نے اعیان مملکت کو دین اسلام کی زبوں حالی اور آنے والی تباہی سے بروقت خبردار کیا۔ ”اکبر کے زمانے میں راستہ ہموار کیا اور جہانگیر کے زمانے میں وہ وقت بھی آیا جب کہ خود جہانگیر نے امور شریعہ میں مشورہ دینے کے لیے علماء کا ایک کمیشن مقرر کیا اور حالات رو بہ اصلاح ہونے لگے اورنگ زیب کے عہد تک اسلام کو جو فروغ ہوا وہ اہل نظر سے پوشیدہ نہیں۔ یہ سب کچھ خاندان مجددیہ کی مساعی جمیلہ کا ثمر شیریں تھا۔ اس پر ایک علیحدہ مقالہ لکھنے کی ضرورت ہے۔

”بال جبریل“ میں ایک اور نظم ملتی ہے جس کا عنوان ہے ”ساقی“ اس کا مطلع ہے۔

لا پھر اک بار وہی بادہ و جام اے ساقی
ہاتھ آجائے مجھے میرا مقام اے ساقی ۲

یہاں ”ساقی“ سے حضرت مجدد الف ثانی کی طرف اشارہ ہے۔ دوسرا شعر ہے۔

تین سو سال سے ہیں ہند کے میخانے بند
اب مناسب ہے ترا فیض ہو عام اے ساقی!

میاں بشیر احمد پیر سزائٹ لاء نے اس شعر کا مفہوم اقبال سے پوچھا تھا۔ یہ باتیں انہیں کی زبانی سنئے: ”جب وہ اپنی میورڈوالی کوٹھی جاوید منزل میں آچکے تھے میں کبھی کبھی حاضر ہوتا اور ”بال جبریل“ کے بعض اشعار کا مفہوم دریافت کرتا۔ ایک دن میں نے پوچھا کہ ڈاکٹر صاحب اس شعر میں کیا اشارہ ہے؟

۱۔ احمد سرہندی۔ مکتوبات شریف دفتر اڈل، حصہ سوم، مطبوعہ امرتسر، ۱۳۳۳ھ، کتب ۱۶۲۳، ص ۳۵

۲۔ اقبال۔ بال جبریل۔ مطبوعہ لاہور۔ ۱۹۴۷ء، ص ۱۷

تین سو سال سے ہیں ہند کے میخانے بند
اب مناسب ہے ترا فیض ہو عام اے ساقی

میں حیران ہوا کہ تین سو سال ہوئے کہ جہانگیر کے ہاں میخواری کا ذور ڈورہ تھا۔ ڈاکٹر صاحب کیا پھر وہی رسم قدیم جاری کرنا چاہتے ہیں کیا؟ جواب دیا کہ نہیں، یہ شیخ احمد مجدد الف ثانی سرہندی کی طرف اشارہ جو مسلمانان ہند کے سب سے زبردست رہنما گزرے ہیں!

علامہ اقبال نے اسی مفہوم کا ایک شعری مثنوی ”پس چہ باید کرداے اقوام مشرق“ میں بھی کہا ہے فرماتے ہیں:

از سہ قرن این امت خوار و زبوں
زندہ بے سوز و سرور اندرون ۲

اقبال کو اس حقیقت کا زبردست احساس تھا کہ حضرت مجدد کے بعد تین سو سال سے ایسا مردِ حیرت پیدا نہیں ہوا جو افرادِ ملت میں آزادی و حریت اور ایمان و عشق کی رُوح بھونک دے۔ ان کو یہ بھی احساس تھا کہ علماء تقلید کی طرف مائل ہیں، اور کوئی ایسا عالم نہیں جو میدانِ علم میں توسن تحقیق دوڑائے۔ اسی لیے بھد حسرت و یاس فرماتے ہیں۔

شیر مردوں سے ہوا بیضہ تحقیق تہی
رہ گئے صوفی و ملا کے غلام اے ساقی

حضرت مجدد الف ثانی نے علم کو عشق آشنا کیا، اسی کے سہارے دلوں پر حکمرانی کی اور باطل کی قوتوں کا مقابلہ کیا۔ اقبال اسی علم کی تلاش میں ہیں جو ہم صیغہ عشق ہو اسی لیے اپنے عہد کی عقلیت پرستی اور عشق سے بیگانگی پر ماتم کرتے ہوئے فرماتے ہیں:

عشق کی تیغ جگر دار اڑانی کس نے؟
علم کے ہاتھ میں خالی ہے نیام اے ساقی

اقبال کو حضرت مجدد الف ثانی کی تعلیمات میں مادیت کے اس تاریک دور میں روشنی اور نور نظر آ رہا ہے۔ وہ اس حقیقت سے واقف ہیں کہ نوعِ انسانی کے مسائل کا صحیح حل اور اس کے دردوں کا مداوا ایک مردِ حیرت کے پاس ہے اسی لیے کس حسرت سے فرماتے ہیں:

تو مری رات کو مہتاب سے محروم نہ رکھ
ترے پیانے میں ہے ماہ تمام اے ساقی!

۱۔ محمود نظامی: ملفوظات اقبال۔ مطبوعہ لاہور، ۲۹-۲۸، ۲۔ اقبال: مثنوی ”پس چہ باید کرداے اقوام مشرق“ مطبوعہ لاہور، ص ۳۸

۱۔ محمد اقبال: بال جبریل، ص ۱۷-۱۸

وحدة الوجود و وحدة الشہود اور اقبال

”شع و شاعر“ اقبال کی وہ پہلی نظم ہے جس میں وہ تصور خودی ملتا ہے جو فکر جدید میں انقلاب آفرین ہے۔ اس نظم کا سال اشاعت ۱۹۱۲ء ہے۔ اسی سال اقبال نے اپنی مشہور مثنوی ”اسرار خودی“ لکھی اور مسئلہ خودی کو اس میں باضابطہ طور پر پیش کیا۔ ”اسرار خودی“ کی اشاعت سے پیشتر اقبال پر وجودیت کا رنگ غالب تھا۔ باگ در میں وجودی مفہوم کی بہت سی نظمیں ملتی ہیں، اس ضمن میں معنی آفرینی کے لحاظ سے مندرجہ ذیل شعر اردو ادب میں شاہکار ہے۔

ہاں آشنائے لب نہ ہو راز گہن کہیں
پھر نہ چھڑ جائے قصہ دار و رن کہیں!

جس زمانہ میں اقبال ڈاکٹریٹ کا مقالہ تصنیف کر رہے تھے۔ اس وقت وہ جلال الدین رومی سے اتنے متاثر نظر نہیں آتے جتنے کہ مخی الدین العربی سے، وہ لکھتے ہیں:

THE STUDENT OF ISLAMIC MYSTICISM WHO IS ANXIOUS
TO SEE AN ALL- EMBRACING EXPOSITION OF THE PRINCIPLE
OF UNITY, MUST TAKE UP THE HEAVY VOLUMES OF THE
ANDALUSIAN I'BN AL-ARABI, WHOSE PROFOUND TEACHING
STANDS IN STRANGE CONTRAST WITH THE DRY-AS-DUST
ISLAM OF HIS COUNTRYMEN.^۱

لیکن ”اسرار خودی“ کی اشاعت کے بعد اچانک انکشاف ہوا کہ وہ اب ”ہمداوتی“ نہیں، ”ہمرازوتی“ ہو گئے ہیں، چنانچہ: ”اسرار خودی“ کے شائع ہونے کے بعد ان کے گیمبرج کے استاد فلسفہ میک ٹیگرٹ نے انہیں لکھا کہ طالب علمی کے زمانے میں تو تم زیادہ تر ”ہمداوتی“ معلوم ہوتے تھے۔ اب معلوم ہوتا ہے کہ ادھر سے ہٹ گئے ہو۔

”اسرار خودی“ کی تمہید میں اقبال نے حافظ شیرازی اور عجمی تصوف پر سخت تنقید کی ہے جس سے خواجہ حسن نظامی بہت برگشتہ ہوئے اور علامہ کے خلاف بہت کچھ لکھا۔

اقبال کی ”اسرار خودی“ عجمی تصوف کے خلاف اعلان بغاوت تھا اور ”احیاء شریعت اسلامیہ“ کے لیے ایک نیک کوشش۔ خود فرماتے ہیں:

ہندوستان کے مسلمان کئی صدیوں سے ایرانی تاثرات کے اثر میں ہیں۔ ان کو عربی اسلام سے اور اس کے نصب العین سے آشنائی نہیں۔ ان کے لٹرییری آئیڈیل بھی ایرانی ہیں۔ میں چاہتا ہوں کہ اس مثنوی میں حقیقی اسلام کو بے نقاب کروں جس کی اشاعت رسول اللہ صلی اللہ علیہ وسلم کے منہ سے ہوئی۔

نکلن، اسرار خودی کے دیباچے میں لکھتے ہیں:

THE CRY "BACK TO THE QURAN" "BACK TO MUHAMMAD"
HAS BEEN HEARD BEFORE, AND THE RESPONSES HAVE
HITHERTO BEEN SOMEWHAT DISCOURAGING- HE SEES THAT
HINDU INTELLECTUALISM AND ISLAMIC PANTHEISM HAS
DESTROYED THE CAPACITY FOR ACTION- NOW, THIS
CAPACITY DEPENDS ULTIMATELY ON THE CONVICTION THAT
KHUDI IS REAL AND IS NOT MERELY AN ILLUSION OF MIND. ۲

نظریہ ”وحدة الوجود“ میں اس تصور کی گنجائش نہیں کہ ”خودی وہم نہیں بلکہ ایک لازوال حقیقت ہے“ جیسا کہ اقبال کا نظریہ ہے۔ یہ بات قابل ذکر ہے کہ ۱۹۱۱ء تا ۱۹۱۳ء کے دوران امرتسر میں حضرت مجدد کے مکتوبات شائع ہوتے رہے۔ اقبال

۱- Mohammad Iqbal: The Development of Metaphysics in persia, Laho re Introduction p-x

۱- شیخ عطاء اللہ مکتب اقبال، حصہ اول، مطبوعہ لاہور، ص ۲۳

۲- R.A Nicholson: The secrets of the self, (Italics mine). Lahore 19 44, p-xi-xii

نے ضرور ان کا مطالعہ کیا ہوگا۔ حضرت مجدد کے ”ہاں نظریہ شہود“ ہے۔ اس میں ”ذاتِ عبد“ نمایاں ہے، اقبال اس نظریہ سے متاثر نظر آتے ہیں۔ چنانچہ وہ ”اسرارِ خودی“ میں حضرت جلال الدین رومی سے کمال عقیدت کے باوجود ان کے نظریہ ”فنا“ سے متفق نہیں۔ جیسا کہ نکلسن نے لکھا ہے۔ وہ لکھتے ہیں:

MUCH AS HE DISLIKES THE TYPE OF SUFISM EXHIBITED
BY HAFIZ, HE PAYS HOMAGE TO THE PURE AND THE
PROFOUND GENIUS OF JALALUDDIN, THOUGH HE REJECTS
THE DOCTRINE OF SELF ABANDONMENT TAUGHT BY THE
GREAT PERSIAN MYSTIC AND DOES NOT ACCOMPANY HIM IN
HIS PANTHEISTIC FLIGHTS. ۱

نکلسن نے تو یہ لکھا ہے کہ اقبال جلال الدین رومی کے تصور ”وحدۃ الوجود“ سے متفق نہ تھے۔ لیکن خود اقبال کو رومی کے ہاں ”وحدۃ الوجود“ نظر نہیں آتا۔ ایک مضمون میں انہوں نے خواجہ حسن نظامی کو لکھا تھا:-

”حضرت! میں نے مولانا جلال الدین رومی رحمۃ اللہ علیہ کی مثنوی کو بہاری میں پڑھا ہے اور بار بار پڑھا ہے۔ آپ نے شاید اس کو سکر کی حالت میں پڑھا ہے کہ اس میں آپ کو ”وحدۃ الوجود“ نظر آتا ہے۔“^۲
گسٹن ویوسٹن (سرالوصال۔ سرالفراق)

اقبال نے ابتداء میں جب رومی کا مطالعہ کیا تو وہ وجودی تھے۔ اگر رومی کے ہاں ”وحدۃ الوجود“ نہیں تھا تو پھر اقبال کا اس دور میں وجودی ہونا تعجب انگیز ہے کیونکہ سب سے زیادہ انہوں نے رومی ہی سے تاثر قبول کیا تھا۔ حقیقت یہ ہے کہ مسلک شہود کی طرف ان کا میلان طبع، مطالعہ مجدد کا مہربون منت ہے۔ اس فکر کی تعمیر میں اور عوامل بھی شامل رہے۔ استاذی ڈاکٹر غلام مصطفیٰ خاں نے اس طرف اشارہ فرمایا ہے۔ وہ تحریر فرماتے ہیں:

”آخراً کارہمارے مجدد الف ثانی (رحمۃ اللہ علیہ) نے ”وحدۃ الوجود“ کے مقابلے میں ”وحدۃ الشہود“ کا عقیدہ قائم کر کے قرآن اور حدیث کی اتباع پر زور دیا اور سب سے آخر میں شاہ ولی اللہ کا ظہور ہوا جنہوں نے وحدۃ الوجود اور وحدۃ الشہود دونوں کو ہم آہنگ کرنے کی کوشش کی۔ مشرق کے ان مفکرین سے اقبال نے استفادہ کیا۔ اقبال نے ایک جگہ خود اس حقیقت کا اعتراف کیا ہے۔ وہ طالب وصال نہیں، طالب فراق ہیں۔ فراق طلبی ان کے نزدیک اصل حیات ہے۔ اسی لیے وہ اتحاد و حلول کے نظریے سے گریزاں نظر آتے ہیں۔ حضرت مجدد کی فراق پسندی ان کو پسند ہے۔ اسی لیے وہ خود کو ”سرالوصال“ کہلانا نہیں نہیں کرتے بلکہ ان کو ”سرافراق“ کہلانا پر اصرار ہے۔ چنانچہ ایک مکتوب میں خواجہ حسن نظامی کو تحریر فرماتے ہیں:

”حضرت امام ربانی نے مکتوب میں ایک جگہ بحث کی ہے کہ ”گسٹن“ اچھا ہے یا ”ویوسٹن“۔ میرے نزدیک ”گسٹن“ عین اسلام ہے اور ”ویوسٹن“ ویرہانیت یا ایرانی تصوف ہے اور اسی کے خلاف میں صدائے احتجاج بلند کرتا ہوں۔ گزشتہ علمائے اسلام نے بھی ایسا ہی کیا ہے اور اس بات کی تاریخی شہادت موجود ہے۔ آپ کو یاد ہوگا جب آپ نے مجھے ”سرالوصال“ کا خطاب دیا تھا تو میں نے آپ کو لکھا تھا کہ مجھے ”سرافراق“ کہا جائے۔ اس وقت میرے ذہن میں یہی امتیاز تھا جو مجدد الف ثانی نے کیا ہے۔^۱

۱۔ ایضاً، ۲۔ ”اسرارِ خودی“ از محمد اقبال، مطبوعہ اخبار ”ویکیل“، امرتسر، ۹ فروری ۱۹۱۶ء بحوالہ جلد اقبال (لاہور) اپریل ۱۹۵۴ء، ص ۵۵

۳۔ جلال الدین رومی کے تشبہ کی حالت کے لیے مندرجہ ذیل کتابیں مطالعہ کی جائیں۔

۱۔ سلطان ولید: ابتداء نامہ، ب۔ افلاکی: مناقب العارفین، ج۔ رومی: مقالات شمس تبریز

د۔ رومی: فیہ تہران، ۱۹۲۸ء۔ ہ۔ بدیع الزماں: شرح حال مولانا، تہران ۱۹۳۴ء

شیخ محمد اکرام نے بھی اس مکتوب کا کچھ حصہ روکوٹھ میں نقل کیا ہے اور آخر میں لکھا ہے:

”اقبال نے ”سرافراق“ کے جس خطاب کی خواہش کی تھی اس کے حضرت مجدد الف ثانی اس سے بھی زیادہ مستحق ہیں اور واقعہ یہ ہے کہ اگر ابن العربی کو ”سرالوصال“ اور حضرت مجدد کو ”سرافراق“ کہا جائے تو ان کے فلسفوں اور ”وحدۃ الوجود“ اور وحدۃ الشہود کا امتیاز، خوبی و ذہن نشین ہو جاتا ہے۔“^۲

بہر کیف اقبال، حضرت مجدد کی اتباع میں ”سرافراق“ کہلانا پسند کرتے ہیں اور ”مسلک وحدۃ الشہود“ ہی ان کا مسلک ہے۔ ”وحدۃ الوجود“ کو زندگی سے تعبیر کرتے ہیں اور اس سے تائب ہو گئے ہیں۔ ایک جگہ خود تحریر فرماتے ہیں:-

”خواجہ صاحب کو یہ معلوم نہیں کہ یورپ کا علمی مذہب تو ”وحدۃ الوجود“ ہے جس کے وہ حامی ہیں۔ میں تو اس مذہب سے جو میرے نزدیک زندگی سے حقیقت ہے۔ تائب ہو کر خدا کے فضل و کرم سے مسلمان ہو چکا ہوں۔“^۳

”وحدۃ الوجود“ کی غلط تعبیرات سے جو مسموم اثرات پھیل رہے تھے اس سے اقبال نے نہ صرف خود کو محفوظ رکھا بلکہ ملت اسلامیہ کو محفوظ رکھنے کا بیڑا اٹھایا۔ یہی وہ مہمن تھا جس کی حضرت مجدد نے ابتدا کی تھی۔ اقبال نے حضرت مجدد کے اس مشن کو ترقی دی۔ چنانچہ خود فرماتے ہیں:

۱۔ جلد اقبال لاہور: اپریل ۱۹۵۴ء، جلد نمبر ۲۲، شمارہ نمبر ۴، ص ۴۵، ۲۔ محمد اکرام: روکوٹھ، مطبوعہ لاہور، ۱۹۵۸ء، ص ۲۶۳

۳۔ ”اسرارِ خودی“ از محمد اقبال، مطبوعہ اخبار ”ویکیل“ (امرتسر) ۹ فروری ۱۹۱۶ء جلد اقبال (لاہور) اپریل ۱۹۵۴ء

نوٹ: اقبال کا یہ خیال صحیح نہیں کہ ”وحدۃ الوجود“ معاذ اللہ زندگی سے ہے۔ خود حضرت مجدد اسی منزل سے وحدۃ الوجود تک پہنچے۔ مسعود

شیخ احمد سرہندی حضرت مجدد الف ثانی اور ان کے مرشد خواجہ باقی باللہ کا بھی ابتدا میں یہی مسلک تھا۔^۲ لیکن آخر میں وہ ”وحدۃ الشہود“ کے قائل ہو گئے۔ چنانچہ ایک مکتوب میں تحریر فرماتے ہیں:

”اچانک اللہ کی عنایت بے غایت پردہ غیب سے ظاہر ہوئی اور بے چونی و بیچگونی کا پردہ اٹھایا گیا۔ علوم سابق جو اتحاد و وحدت کی خبر دیتے تھے تنزل پذیر ہونے لگے اور قرب و معیت ذاتیہ اور احاطہ و سریان جو اس مقام پر ظاہر ہوا تھا مخفی ہو گیا اور یہ بات یقینی طور پر معلوم ہو گئی کہ صانع کو اس عالم سے مذکورہ نسبتوں سے کوئی نسبت بھی نہیں ہے..... اور اگرچہ عالم مرایئے کمالات صفاتی اور مجالی ظہورات آسمانی ہے، لیکن مظہر، عین ظاہر نہیں ہے اور ظل، عین اصل نہیں ہے، جیسا کہ اہل توحید و جود کا مذہب ہے۔“^۳

شیخ احمد سرہندی حضرت مجدد نے ”وحدۃ الوجود“ کو ”علم الیقین“ کے قبیل سے کہا ہے اور ”وحدۃ الشہود“ کو ”عین الیقین“ کے قبیل سے چنانچہ تحریر فرماتے ہیں:

”جو توحید اس جماعت گرامی کی راہ میں آئی ہے، دو قسم کی ہے۔ ”توحید و جودی“ اور ”توحید شہودی“ ایک دیکھتا ہے۔ یعنی یہ کہ سالک کا مشہود سوائے ایک کے اور کوئی نہ ہو اور توحید و جودی ایک موجود جانتا ہے اور اس کے غیر کو معدوم سمجھتا۔ اور باوجود عد میت کے اس کے مجالی و مظاہر کو ایک خیال کرنا۔ پس ”توحید و جودی“ ”علم الیقین“ کے قبیل سے ہے اور ”توحید شہودی“ ”عین الیقین“ کے قبیل سے۔“^۱

غالب کا یہ شعر نظریہ ”توحید و جودی“ کا ترجمان ہے۔

ہاں کھائیو مت فریب ہستی!
ہر چند کہیں کہ ہے نہیں ہے

لیکن اقبال کا یہ شعر نظریہ ”توحید شہودی“ کا ترجمان ہے:

اک تو ہے کہ حق ہے، اس جہاں میں
باقی ہے نمود سیسائی

حضرت مجدد بھی ”معرفت نفس“ اور ”معرفت ذات“ پر زور دیتے ہیں۔ کیونکہ ان کے نزدیک منزل فنا سے اوپر بھی ایک منزل ہے۔ جہاں ابن العربی نہیں پہنچے۔ اس منزل پر سالک کو یہ پتہ چلتا ہے کہ خدا کو محض وجدان کے ذریعے نہیں پہچانا جاسکتا۔ اس لیے انسان کو ”وحی“ اور ”علوم دینیہ“ کی قدر و منزلت کرنی چاہئے جس کی بنیاد تمام ”وحی“ پر ہے۔ دوسرے لفظوں میں یوں کہے کہ شریعت کی قدر و منزلت کرنی چاہئے۔

۱۔ محمد نذیر عیسیٰ: متناح العلوم، مطبوعہ لاہور، ۱۳۳۲ھ، جلد اول، ص ۴۵، ۲۔ محمد مصحوم: مکتوبات مصحومی (خلاصہ اردو) مطبوعہ لکھنؤ، ۱۹۶۰ء، ص ۶-۹۳

۳۔ احمد سرہندی: مکتوبات شریف، جلد اول، مطبوعہ امرتسر، ۱۳۳۳ھ، ص ۸۳-۸۲،

۱۔ احمد سرہندی: مکتوبات شریف، جلد اول، مطبوعہ امرتسر، ۱۳۳۳ھ، ص ۸۳-۸۲

حضرت مجدد آگے چل کر واضح کرتے ہیں کہ:

”دنیا اور خدا میں وہی رشتہ ہے جو خالق و مخلوق میں ہوتا ہے۔ اتحاد و طول کی تمام تقریریں الحاد ہیں۔ جو سالک کی باطنی غلط فہمی سے پیدا ہوتی ہیں۔“^۱

اقبال بھی اتحاد و طول کے قائل نہیں۔ اسی لیے وہ ”خودی“ پر زور دیتے ہیں اور ”وحی“ کو معمار سیرت سمجھتے ہیں۔ جس طرح حضرت مجدد سرہندی نے ”وحی“ کی اہمیت پر زور دیا ہے، اقبال نے بھی اس پر شدت کے ساتھ زور دیا ہے۔ چنانچہ ”ضرب کلیم“ میں کہتے ہیں:

عقل بے مایہ، امامت کی سزاوار نہیں
راہ برہوٹن و تمہیں تو زبوں کار حیات
فکر بے نور تر اجذب عمل بے بنیاد
سخت مشکل ہے کہ روشن ہو شب تاریک حیات
خوب و ناخوب عمل کی ہو گرہ وا کیوں کر
گر حیات آپ نہ ہو شارح اسرار حیات

اقبال کے نزدیک بغیر وحی کے حلال و حرام اور خوب و ناخوب کی تمیز ناممکن ہے اور بغیر اس تمیز کے زندگی، زندگی ہی نہیں۔ تمام ترقیات کا دار و مدار اسی امتیاز پر ہے۔ عقل پر بھروسہ کیا جائے تو وہ خود تہی دست ہے۔ ہاں، زندگی ہی جب خود اسرار حیات و اشکاف نہ کر دے، مشکلیں آسان نہیں ہو سکتیں۔ اس لیے ”وحی“ کی سخت ضرورت ہے، اور پھر شریعت کی بھی کہ اس کا مدار ”وحی“ پر ہے۔

”رہبانیت دنیا کی ہر مستعد قوم میں اس کے عملی زوال کے وقت پیدا ہوئی ہے۔ اس کا مٹانا ناممکن ہے کہ بعض رہبانیت پسند طبائع ہر وقت موجود رہتی ہیں۔ جو کچھ ہم کر سکتے ہیں وہ صرف اسی قدر ہے کہ اپنے دین کی حفاظت کریں اور اس کو رہبانیت کے زہریلے اثر سے محفوظ رکھنے کی کوشش کریں۔“^۱

اسی مقصد کے لیے اقبال نے مثنوی ”اسرار خودی“ اور ”رموز بیخودی“ لکھی جو ملت اسلامیہ کی حیات اجتماعیہ پر اثر انداز ہوئی۔ ڈاکٹر برہان احمد فاروقی نے صحیح لکھا ہے:

”سر محمد اقبال (۱۳۵۷ھ/۱۹۳۷ء) ایک بڑے شاعر اور فلسفی عالم تھے۔ جب سے انہوں نے ”اسرار خودی“ تصنیف کی مسلمانوں کے سیاسی اور اخلاقی خیالات کے رجحان کو بدل دیا۔ انہوں نے تصوف کے نظریہ فتاویٰ خودی کی تنقیص کی، اس کے بجائے خودی اور اثبات خودی کو تجویز کیا اور ”وحدت وجود“ پر اعتراض کیا۔“^۲

ڈاکٹر برہان احمد نے جہاں مابعد حضرات پر حضرت مجدد کے اثرات کا جائزہ لیا ہے وہاں لکھا ہے:

”بعد ازاں سر محمد اقبال نے مثنویوں کے ”عقیدہ وحدت وجود“ کے خلاف احتجاج کیا اور اسلامی اخلاقیات کو نئی روح بخشی اور مجدد عمل کی زندگی کی تلقین کی۔“^۳

ڈاکٹر برہان احمد فاروقی نے ایک نثریہ تقریر میں بھی اقبال اور حضرت مجدد الف ثانی کے فکری مماثلات کا اس طرح ذکر کیا ہے:

مجدد الف ثانی اور علامہ اقبال کے افکار میں بظاہر جو مماثلت نظر آتی ہے وہ یہ ہے کہ دونوں کے دل میں دلولہ تھا کہ لوگوں کے خیالات کا رخ اسلام کی طرف پھیرا جائے۔ دونوں کشف کو ذریعہ علم سمجھتے ہیں، دونوں ”وحدۃ الوجود“ (نظریہ اتحاد و حلول) کو غلط سمجھتے ہیں۔ دونوں کو اس بات پر اصرار ہے کہ آنحضرت صلی اللہ علیہ وسلم کی ذات گرامی اسوۂ کامل اور معیار کمال کی حیثیت رکھتی ہے۔^۱

اقبال کی شہودیت پسندی نے ان کو مقام ”عبدیت“ کے تصور سے آشنا کیا۔ کیونکہ وجودیت میں ”عبدیت“ کا کیا سوال؟ اسی نظریہ ”عبدیت“ پر علامہ نے اپنے مشہور نظریہ ”خودی“ کی بنیاد رکھی ہے۔ ابوسعید نور الدین نے بھی لکھا ہے:

شیخ احمد سرہندی مجدد الف ثانی نے بھی، جو برصغیر پاک و ہند کے ایک بہت بڑے صوفی گزرے ہیں۔ انہوں نے بڑے شد و مد کے ساتھ یہ ثابت کیا ہے کہ سلوک میں سالک کی آخری منزل، جیسا کہ عام طور پر صوفیہ کا عقیدہ ہے، ”وحدۃ الوجود“ نہیں بلکہ اس سے بھی آگے ایک اور منزل ہے جسے مقام ”عبدیت“ کہنا چاہیے، یہ وہ مقام ہے جہاں پہنچ کر سالک پر یہ عیاں ہو جاتا ہے کہ وہ ایک بندہ محض ہے۔ وحدۃ الوجود کے تصور سے اس پر خدا سے اتحاد و اتصال کی جو کیفیت طاری ہوتی ہے، وہ کوئی دائمی کیفیت نہیں ہے بلکہ عارضی ہے، امر واقعہ یہ ہے کہ بندہ، بندہ ہے اور خدا، خدا ہے۔

- ۱۔ ”اسرار خودی“ از اقبال مطبوعہ اخبار ”وکیل“ (امر ترس) ۹ فروری ۱۹۱۶ء، بحوالہ مجلہ اقبال (لاہور) اپریل ۱۹۵۴ء۔
- ۲۔ برہان احمد فاروقی: حضرت امام ربانی مجدد الف ثانی کا نظریہ توحید، مطبوعہ لاہور، ۱۹۴۷ء، ص ۳۶۔۳۷
- ۳۔ برہان احمد فاروقی: حضرت امام ربانی مجدد الف ثانی کا نظریہ توحید، مطبوعہ لاہور، ۱۹۴۷ء، ص ۳۶۔۳۷

شیخ احمد سرہندی مجدد الف ثانی کے اس نقطہ نظر سے علامہ اقبال بہت زیادہ متاثر ہوئے۔ وہ اپنی خودی کو فنا کر کے خدا یا انائے مطلق میں ضم ہو جانے کے ہرگز قائل نہیں اور ”مقام عبدیت“ یا ”مقام بندگی“ کو ترک کر کے ”شان خداوندی“ قبول کرنے کے لیے قطعاً راضی نہیں۔

متاع بے بہا ہے وردو سوز آرزو مندی
مقام بندگی دے کر نہ لوں شان خداوندی

شریعت و طریقت کو ہم آہنگ کر کے ایک طرف تو حضرت مجدد نے عجمی تصوف کو اسلامی رنگ میں رنگا اور دوسری طرف ”وحدۃ الوجود“ کے مقابلے میں وحدۃ الوجود کا تصور پیش کر کے اس رنگ کو اور نکھارا اور نام نہاد صوفیہ کے دام تزدیر سے ملت اسلامیہ کو بچایا۔ یہ تصورات تصوف میں خاص اہمیت رکھتے ہیں اس لیے اس پر قدرے تفصیل سے روشنی ڈالی جائے گی۔

ذوالنون مصری (م۔ ۲۴۵ھ۔ ۸۵۹ء) پہلے صوفی ہیں جن سے ”وحدۃ الوجود“ کے خیالات منسوب کیے جاتے ہیں۔ ان کی بدولت اس تصور نے فروغ پایا اور حسین بن منصور الحلاج (م۔ ۳۰۹ھ۔ ۹۲۱ء) کے ہاں اس نے کمال حاصل کیا۔ منصور کے بعد محمد بن الدین ابن العربی (م۔ ۶۳۸ھ۔ ۱۲۳۰ء) نے ”وحدۃ الوجود“ کو شد و مد کے ساتھ پیش کیا۔ ”فتوحات کبیرہ“، ”ترجمان الاشواق“ اور ”فصوص الحکم“ وغیرہ میں وجودی تصورات کو بیان کیا گیا ہے۔

محمد بن الدین ابن العربی کے بعد عبد الکریم جیلی نے اس مسلک کی خوب اشاعت کی اور انسان کامل کا تصور پیش کیا۔ تصور ”وحدۃ الوجود“ سے قریب قریب تمام سلاسل طریقت متاثر ہوئے۔ چنانچہ سلسلہ ”قادریہ“ میں صدر الدین قونوی اور عبد الکریم جیلی۔ ”کبرویہ“ میں جلال الدین رومی، ”شمس تبریز“، ”سہروردیہ“ میں فرید الدین عطار، ”چشتیہ“ میں محمد گیسو دراز جعفری، ”نقشبندیہ“ میں خواجہ عبید اللہ احرار، عبد الرحمن جامی و عبد الغفور لاری وغیرہ۔

محمی الدین ابن العربی کے بعد عبدالکریم جیلی نے اس مسلک کی خوب اشاعت کی اور انسان کامل کا تصور پیش کیا۔ تصور ”وحدۃ الوجود“ سے قریب قریب تمام سلاسل طریقت متاثر ہوئے۔ چنانچہ سلسلہ ”قادریہ“ میں صدر الدین قونوی اور عبدالکریم جیلی۔ ”کبرویہ“ میں جلال الدین رومی، شمس تبریز، ”سہروردیہ“ میں فرید الدین عطار، ”چشتیہ“ میں محمد یگوسوراز جمعہ کی، ”نقشبندیہ“ میں خواجہ عبید اللہ احرار، عبدالرحمن جامی و عبدالغفور لاری وغیرہ۔

شیخ احمد سرہندی حضرت مجدد الف ثانی اور ان کے مرشد خواجہ باقی باللہ کا بھی ابتدا میں یہی مسلک تھا۔ لیکن آخر میں وہ ”وحدۃ الشہود“ کے قائل ہو گئے۔ چنانچہ ایک مکتوب میں تحریر فرماتے ہیں:

”اچانک اللہ کی عنایت بے غایت پردہ غیب سے ظاہر ہوئی اور بے چونی و بیچوگی کا پردہ اٹھایا گیا۔ علوم سابق جو اتحاد و وحدت کی خبر دیتے تھے تنزل پذیر ہونے لگے اور قرب و معیت ذاتیہ اور احاطہ و سرایان جو اس مقام پر ظاہر ہوا تھا مخفی ہو گیا اور یہ بات یقینی طور پر معلوم ہو گئی کہ صانع کو اس عالم سے مذکورہ نسبتوں سے کوئی نسبت بھی نہیں ہے..... اور اگرچہ عالم مرایا کے کمالات صفاتی اور مجالی ظہورات آسمانی ہے، لیکن مظہر، عین ظاہر نہیں ہے اور غل، عین اصل نہیں ہے، جیسا کہ اہل توحید و جود کی کا ندھب ہے۔“^۳

شیخ احمد سرہندی حضرت مجدد نے ”وحدۃ الوجود“ کو ”علم الیقین“ کے قبیل سے کہا ہے اور ”وحدۃ الشہود“ کو ”عین الیقین“ کے قبیل سے چنانچہ تحریر فرماتے ہیں:

”جو توحید اس جماعت گرامی کی راہ میں آئی ہے، دو قسم کی ہے۔ ”توحید و جود“ اور ”توحید شہودی“ ایک دیکنا ہے۔ یعنی یہ کہ سالک کا مشہود سوائے ایک کے اور کوئی نہ ہو اور توحید و جود ایک موجود جاتا ہے اور اس کے غیر کو معدوم سمجھتا۔ اور باوجود عد میت کے اس کے مجالی و مظاہر کو ایک خیال کرنا۔ پس ”توحید و جود“ ”علم الیقین“ کے قبیل سے ہے اور ”توحید شہودی“ ”عین الیقین“ کے قبیل سے۔“^۴

غالب کا یہ شعر نظریہ ”توحید و جود“ کا ترجمان ہے۔

ہاں کھائیو مت فریب ہستی!
ہر چند کہیں کہ ہے نہیں ہے

لیکن اقبال کا یہ شعر نظریہ ”توحید شہودی“ کا ترجمان ہے:

اک تو ہے کہ حق ہے، اس جہاں میں
باقی ہے نمودِ سیسائی

حضرت مجدد بھی ”معرفت نفس“ اور ”معرفت ذات“ پر زور دیتے ہیں۔ کیونکہ ان کے نزدیک منزل فنا سے اوپر بھی ایک منزل ہے۔ جہاں ابن العربی نہیں پہنچے۔ اس منزل پر سالک کو یہ پتہ چلتا ہے کہ خدا کو کھنص و جدان کے ذریعے نہیں پہچانا جاسکتا۔ اس لیے انسان کو ”وحی“ اور ”علوم دیدہ“ کی قدر و منزلت کرنی چاہئے جس کی بنیاد تمام ”وحی“ پر ہے۔ دوسرے لفظوں میں یوں کہئے کہ شریعت کی قدر و منزلت کرنی چاہئے۔

۱۔ محمد نذیر عرش: مفتاح العلوم، مطبوعہ لاہور، ۱۳۳۳ھ، جلد اول، ص ۳۵، ۲۔ محمد مصوم: مکتوبات مصومی (خلاصہ اردو) مطبوعہ لکھنؤ، ۱۹۶۰ء، ص ۶-۹۳
۳۔ احمد سرہندی: مکتوبات شریف، جلد اول، مطبوعہ امرتسر، ۱۳۳۳ھ، ص ۸۳-۸۴
۴۔ احمد سرہندی: مکتوبات شریف، جلد اول، مطبوعہ امرتسر، ۱۳۳۳ھ، ص ۸۳-۸۴

حضرت مجدد آگے چل کر واضح کرتے ہیں کہ:

”دنیا اور خدا میں وہی رشتہ ہے جو خالق و مخلوق میں ہوتا ہے۔ اتحاد و حلول کی تمام تقریریں الحاد ہیں۔ جو سالک کی باطنی غلط فہمی سے پیدا ہوتی ہیں۔“^۵

اقبال بھی اتحاد و حلول کے قائل نہیں۔ اسی لیے وہ ”خودی“ پر زور دیتے ہیں اور ”وحی“ کو معمار سیرت سمجھتے ہیں۔ جس طرح حضرت مجدد سرہندی نے ”وحی“ کی اہمیت پر زور دیا ہے، اقبال نے بھی اس پر شدت کے ساتھ زور دیا ہے۔ چنانچہ ”ضرب کلیم“ میں کہتے ہیں:

عقل بے مایہ، امامت کی سزاوار نہیں
راہ بر ہو ظن و تخمین تو زبوں کار حیات
فکر بے نور ترا جذب عمل بے بنیاد
سخت مشکل ہے کہ روشن ہو شب تار حیات
خوب و ناخوب عمل کی ہو گردہ وا کیوں کر
گر حیات آپ نہ ہو شارح اسرار حیات

اقبال کے نزدیک بغیر وحی کے حلال و حرام اور خوب و ناخوب کی تمیز ناممکن ہے اور بغیر اس تمیز کے زندگی، زندگی ہی نہیں۔ تمام ترقیات کا دار و مدار اسی امتیاز پر ہے۔ عقل پر بھروسہ کیا جائے تو وہ خود تہی دست ہے۔ ہاں، زندگی ہی جب خود اسرار حیات و اشکاف نہ کر دے، مشکلیں آسان نہیں ہو سکتیں۔ اس لیے ”وحی“ کی سخت ضرورت ہے، اور پھر شریعت کی بھی کداس کا مدار ”وحی“ پر ہے۔ یہی حضرت مجدد کا نظریہ ہے اور یہی اقبال کا اسی لیے اقبال کو ان کا تصوف پسند ہے جس کی اصل مجازی ہے۔ خلیفہ عبدالعظیم مرحوم لکھتے ہیں:

”وہ رومی کا مرید ہے لیکن محی الدین ابن عربی کا مخالف ہے، جس کی کتاب فصوص الحکم میں اس کو توحید سے زیادہ الحاد نظر آتا ہے، وہ بڑی عقیدت سے مجدد الف ثانی کے تصوف کا قائل ہے جس نے تصوف کو دوبارہ شریعت اسلامی سے ہم آغوش کرنے کی کوشش کی۔“^۲

وجودیت، ظلیت، عہدیت

مشائخ طریقت کو حضرت مجدد الف ثانی نے تین گروہوں میں تقسیم کیا ہے جن کی تفصیل خود موصوف کے الفاظ میں یہ ہے۔

- ۱۔ طائفہ اولی قائل اندباً نکلہ عالم با بجا دحق سبحانہ در خارج موجود است و ہر چہ درست از اوصاف و کمال ہمہ با بجا دحق است سبحانہ، و خود رشحے عیش نمی دانند بلکہ شجیت ہم از دست عز شانه، در بختیستی چنان گم می گردند کہ نہ از عالم خبر دارند و نہ از خود۔
- ۲۔ طائفہ دیگر عالم را ظل حق سبحانہ می دانند۔ اما قائل اندباً نکلہ عالم در خارج موجود است، لیکن بطریق ظلیت نہ بطریق اصالت۔ و وجوداً نہ قائم بوجود حق است سبحانہ، کتفیانم الظلی بالاصل۔

۱۔ محی الدین ابن عربی اپنے وقت کے طویل القدر صوفیہ میں سے تھے۔ ان کے افکار تک رسائی نہ ہونے کی وجہ سے بعض دانشور غلط فہمی کا شکار ہو گئے۔ فصوص الحکم اسرار و معارف کا خزانا ہے۔ مسعود، ۲۔ خلیفہ عبدالکیم: فکر اقبال، مطبوعہ لاہور، ص ۳۳۶

- ۳۔ طائفہ ثالث قائل اند بوحده وجود یعنی در خارج یک موجود است و بس و اس ذات حق است سبحانہ، و عالم را در خارج اصلاً تحقیقی نیست۔ ثبوت علی دارندی گویند الّا غیبان ما شتمت رائحة الوجود^۱

گویا طائفہ اولیٰ۔ ”عہدیت“ کا قائل ہے، طائفہ ثانی ”ظلیت“ کا اور طائفہ ثالث ”وجودیت“ کا۔ حضرت مجدد نے ان تین گروہوں کو بیان کر کے ان پر تبصرہ بھی فرمایا ہے چنانچہ طائفہ ثالث کے متعلق فرماتے ہیں:

ہر چند ایں طائفہ واصل و کامل اند..... اما خلق را سخنان اینہا بھلاست و الحاد رہنموی کرد و بزندقہ رسانید^۲

اقبال نے فصوص الحکم (ابن عربی) کے مطالعہ کے بعد یہی لکھا ہے کہ اس میں الحاد و زندقہ کے علاوہ کچھ نہیں، گویا عارف کے علاوہ ”وحدۃ الوجود“ کی حقیقت کو کوئی نہیں پاسکتا جس طرح اقبال نہ پاسکے۔

طائفہ ثانی کے لیے فرماتے ہیں:-

”و طائفہ ثانیہ ہر چند ایں مراتب را ہم از مبدأ نجد او بدند و لکلمہ ”لا“ درآوردہ فی آں نمودند اما بواسطہ ظلیت و اصالت یک چیزے از بقایے وجود ایں با ثبات ماند چہ در جنبہ ظل را باصل رشتہ تعلق بسیار قوی است۔ ایں نسبت از نظر شاہ محوشد“^۳

طائفہ اولیٰ کے لیے فرماتے ہیں:

”طائفہ اولیٰ اکمل و اتم اند و اسلم و اوفق بکتاب و سنت۔“^۴

۱۔ شیخ احمد: مکتوبات شریف جلد اول، مکتوب نمبر ۱۶۰، ص ۳۶-۳۷ (مطبوعہ امرتسر)، ۲۔ ایضاً ص ۳۸-۳۹

۳۔ ایضاً ص ۳۸-۳۹، ایضاً ص ۳۸

پھر فرماتے ہیں:

”اما طائفہ اولیٰ بواسطہ کمال مناسبت و متابعت حضرت رسالت خاتمیت علیہ من الصلوٰات اتمھا و من التحیات اکملھا جمیع مراتب ممکن را از واجب جدا ساختند و ہمہ را تحت کلمہ ”لا“ درآوردہ فی نمودند و ممکن را با واجب بیچ مناسبت ندیدند و بیچ نسبت را باو اثبات نکردند و خود را غیر از عبد مخلوق غیر مقدور نہ شناختند و او را عز شانه، خالق و مولائے خود دانستند۔ خود را مولادانستن و یا ظل او انگاشتن بریں بزرگواراں بسیار گراں و دشواری می آید ما لیلقزاب و زبب الازباب^۱

آگے چل کر فرماتے ہیں۔

”ایں طائفہ علیہ را از مقام عہدیت کہ نہایت جمیع مقامات ولایت ست بہرہ تمام ست و کلام دلیل بر صحت حال ایں برگزیدگان از ایں تمام تراست کہ تمام کشف ایشان موافق کتاب و سنت و ظاہر شریعت است و سر موئے از ظاہر شریعت مخالفت بر۔ نہ راہ نیافتہ است“^۲

متصوف کے مندرجہ بالا گروہوں کی تقسیم اور ان پر تبصرے کے بعد اپنے ارتقائے سلوک کا حال تحریر فرماتے ہیں کہ ”مقام وجودیت“ سے ترقی کر کے ”مقام ظلیت“ پر پہنچے پھر وہاں سے ترقی کر کے ”مقام عہدیت“ پر سرفراز ہوئے۔ چنانچہ فرماتے ہیں۔

۱۔ اول معتقد توحید (وجودی) بود، از زمان صبی علم ایں توحید داشت و یقین پیوستہ بود ہر چند حال نداشت و چون در ایں راہ در آمد

اول راہ توحید منکشف شد و مدّتے در مراتب ایں مقام جولان نمود۔

۱۔ ایضاً ص ۳۹، ۲۔ ایضاً ص ۳۹

۲۔ بعد از مدتے نسبت دیگر بریں درویش غلبہ آورد۔ در غلبہ آن در توحید توقف نمود اما این توقف بحسن ظن بودنہ بہ انکار، مدتے متوقف بود، آخر الامر کار بانکار انجامید و نمودند کہ این پایہ پایان است رخت مقام ظلیت برد۔ اما درین انکار بے اختیار بود و نمی خواست کہ از آن مقام بر آید بواسطہ آن کہ مشائخ عظام بآن مقام اقامت دارند و چون بمقام ظلیت رسید و خود را و عالم را ظلم یافت، چنان کہ طائفہ ثانیہ بآن قائلند۔ آرزوئے آن شد کہ کاشکے ازین مقام نبرد کہ کمال در وحدت وجودی دانست و این مقام فی الجملہ بامنا سبت دارد۔

۳۔ اتفاقاً از کمال عنایت و غریب نوازی از آن مقام ہم بالا بردند و بمقام عبدیت رسانیدند، این زمان کمال این مقام در نظر آمد و علو آن واضح گشت، و از مقامات گزشتہ تائب و مستغفر شد^۱۔

اقبال نے اسی مقام کے لیے تو کہا ہے:-

”مقام بندگی دے کر نہ لوں شانِ خداوندی“

ڈاکٹر برہان احمد فاروقی نے بھی حضرت مجدد کے ارتقائے سلوک کے ان مدارج کا ذکر کیا ہے۔ وہ لکھتے ہیں:

ارتقائے سلوک میں تین مدارج ہیں یعنی وجودیت، ظلیت اور عبدیت۔ پہلے مقام پر انہیں ”وحدت وجود“ کا کشف حاصل ہوتا ہے۔ اس کے بعد وہ ”مقام ظلیت“ پر پہنچتے ہیں۔ یہ ایک درمیانی منزل ہے، یہاں ان پر منکشف ہوتا ہے کہ عالم کا اپنا وجود علیحدہ ہے اگرچہ یہ صرف ظل یا عکس یا ایک پر تو ہے حقیقت کا۔ اللہ اصل ہے۔ یہاں ایک ادراک اشئیت کا پیدا ہو جاتا ہے۔ اس مقام سے گزرنے میں ان میں تامل تھا۔ اسی اثنا میں بہر کیف انہیں اس مقام سے عروج ہوتا ہے۔ اور وہ ”مقام عبدیت“ پر فائز ہو جاتے ہیں۔ جو اعلیٰ ترین مقام ہے۔ عبدیت پر پہنچ کر عالم اور خدا کی اشئیت ان پر اظہر من الشمس ہو جاتی ہے^۱۔

۱۔ ایضاً ص۔ ۳۹۔ ۴۰

جیسا کہ عرض کیا گیا ہے علامہ کا نظریہ ”خودی“ حضرت مجدد کے ”تصور عبدیت“ پر مبنی ہے۔ ابو سعید نور الدین نے اقبال کے تصور خودی کے مآخذ پر بحث کرتے ہوئے ان چار عناصر کا ذکر کیا ہے:

۱۔ قرآن مجید۔

۲۔ حدیث پاک (من عرف نفسه فقد عرف ربه)

۳۔ مولانا روم۔

۴۔ مجدد الف ثانی کا نظریہ عبدیت

اس کے بعد لکھا ہے:

حضرت مجدد الف ثانی کے اس نظریہ ”عبدیت“ سے انسانی ”خودی“ کا پورا پورا ثبوت ملتا ہے۔ اقبال ان کے اس نظریہ سے متاثر ہوئے، اسی تاثر کی بنا پر وہ ان کی طرف اشارہ کر کے خدا سے التجا کرتے ہیں:

تین سو سال سے ہیں ہند کے میخانے بند
اب مناسب ہے تیرا فیض ہو عام اے ساقی

۱۔ برہان احمد فاروقی: حضرت امام ربانی مجدد الف ثانی کا نظریہ توحید، مطبوعہ لاہور، ۱۹۷۷ء، ص ۸۹۔ ۹۰

وحدة الوجود ووحدة الشہود اور مغربی مفکرین

اقبال کے سامنے تین اہم نظریات تھے۔ ”وحدة الوجود“، ”وحدة الشہود“ اور تیسرا جدید نظریہ ”فوق البشر“۔ نظریہ ”وحدة الوجود“ میں ذات حق پر اس شدت سے اصرار ہے کہ ”وجود عبد“ فنا ہو جاتا ہے اور تصور ”فوق البشر“ میں ”ذات عبد“ پر اس شدت سے اصرار ہے کہ ”ذات حق“ فنا ہوئی جاتی ہے۔ لیکن اس افراط و تفریط کے درمیان ایک تیسرا نظریہ ہے وحدة الشہود، جو ”ذات حق“ اور ”ذات عبد“ دونوں پر اصرار کرتا ہے اور دونوں کی انفرادیت کا قائل ہے، ”ایک واجب الوجود“ دوسرا ”ممکن الوجود“۔

اقبال نے حضرت مجدد کے تصور ”عبدیت“ یا ”وحدة الشہود“ سے متاثر ہو کر نئے پر سخت تنقید کی ہے اور آخر میں لکھا ہے کہ اے کاش نئے حضرت مجدد کے عہد مبارک میں ہوتا تو وہ ”مقام عبدیت“ سے اس کو روشناس فرماتے۔

”جاوید نامے“ میں اقبال، نئے پر تنقید کرتے ہوئے لکھتے ہیں:

راہ	رو	راکس	نشان	از	راہ	نداد
صد	خلل	در	واردات	او	فناد	
عاشقے	در	آہ	خود	گم	گشتے	
ساکے	در	راہ	خود	گم	گشتے	
مستی	او	ہر	ز	جاے	را	ثکست
از	خدا	بیریدہم	از	خود	گست	
خواست	تاہیند	بچشم			ظاہری	
	اختلاط	قاہری	بادل	بری		
خواست	تا	از	آب	و	گل	آید
خوشے	کزکشت	دل			آید	بروں
آں	چہ	او	جوید	مقام	کبریاست!	
ایں	مقام	از	عقل	و	حکمت	ماوراست
زندگی	شرح	اشارات	خودی	است		
لا	و	الا	از	مقامات	خودی	است
اوپہ	”لا“	درماند	و	تا	”الا“	زفت
از	مقام	”عبدہ“			بیگانہ	رفت
چشم	او	جز	رویت	آدم	نہ	خواست
نعرہ	بے	باکانہ	زد	”آدم	کجا	است؟“
کاش	بودے		در	زمان	احمدے،	
تا	رسیدے	بر	سرور	سرمدے		

فرماتے ہیں کہ نئے مقام ”لا“ پر ہی ٹھہر گیا اور مقام ”الا“ کی طرف نہیں بڑھا، اسی لیے وہ مقام ”عبدیت“ سے بیگانہ وار گزر گیا۔ اس کی آنکھ نے انسان کے علاوہ اور کچھ نہ دیکھا، اسی لیے اس نے بے باکانہ نعرہ لگایا کہ ”فوق البشر“ کہاں ہے؟ آخر میں فرماتے ہیں کہ اے کاش نئے، شیخ احمد (مجدد الف ثانی) کے زمانے میں ہوتا تو وہ اس کے اضطراب کو سرسردی سے بدل دیتے اور وہ ”مقام عبدیت“ سے آگاہ ہو جاتا۔

اقبال نے خطبات میں بھی نئے پر تنقیدی کہے اور لکھا ہے کہ گو اس میں روحانی صلاحیتیں موجود تھیں۔ لیکن چونکہ اس نے شوپنہاور، ڈارون اور لانگے کو اپنا پیرومرشد بنایا تھا اس لیے وہ گمراہ ہو گیا۔ کاش اس کو کوئی مرشد کامل ملتا اور وہ اس کی رہنمائی کر سکتا۔ چنانچہ فرماتے ہیں:

جدید یورپ میں نئے، جس کی زندگی اور سرگرمیوں سے کم از کم ہم اہل مشرق کے نزدیک تو نفسیات مذہب کی رو سے بڑے دلچسپ مسائل پیدا ہو جاتے ہیں۔ خلقی طور پر اس قابل تھا کہ اس کام کا بیڑا اٹھا سکے۔ اس کے دل و دماغ کی سرگزشت پر نظر ڈالیے تو مشرقی تصوف کی تاریخ میں اس قسم کی اور بھی مثالیں مل جائیں گی۔ پیٹک نئے نے اپنے اندر ”عالم لاہوت“ کی ایک جھلک دیکھی اور وہ ایک ”عالم قطعی“ بن کر اس کے سامنے آئی۔ ہم اس کو ”عالم قطعی“ ہی کہیں گے۔ کیونکہ یہی جھلک تھی جس کی بدولت اس میں ایک پیغمبرانہ ذہنیت پیدا ہو گئی، وہ ذہنیت جو اس قسم کی تجلیات کو کسی نہ کسی طرح زندگی کی مستقل قوتوں میں تبدیل کر دیتی ہے۔ لیکن نئے کو بجز ناکامی اور کچھ حاصل نہ ہوا۔ یہ اس لیے کہ اس کے روحانی اسلاف میں شوپنہ، ڈارون اور لانگے ایسی ہستیاں شامل تھیں اور یہ انہیں کا اثر تھا کہ نئے ان تجلیات و مشاہدات کی صحیح قدر و قیمت کا اندازہ نہ کر سکا۔ بجائے اس کے کہ وہ کسی ایسے روحانی اصول کی جستجو کرتا جس سے ایک عامی کے اندر بھی روحانیت کی دنیا بیدار ہو جاتی ہے اور وہ دیکھتا ہے کہ ایک لامتناہی مستقبل اس کے سامنے ہے۔ نئے یہ سمجھا کہ اس نے جس عالم کی جھلک دیکھی ہے اس کا اظہار ہو گا تو انتہائی امارت پسندی کے کسی نظام کی شکل میں، جب ہی تو میں نے کہا ہے۔

آنچہ او جوید مقام کبریاست
 این مقام از علم و حکمت ماوراست
 خواست تا از آب و گل آید بروں
 خوشہ کز کشت دل آید بروں

یوں ایک بڑا ذہین و فطین انسان ضائع ہو گیا اور زندگی کی وہ جھلک بھی لا حاصل ثابت ہوئی جس کے لیے وہ صرف اپنی اندرونی قوتوں کا مہون منت تھا، محض اس لیے کہ اسے کوئی مرشد کامل نہ ملا جو اس کی رہنمائی کرتا۔
 اسی لیے تو فرماتے ہیں:

کاش بودے در زمان احمدے
 تا رسیدے بر سردے سردے

اقبال نے اپنے محمولہ بالائی کچھ میں سوئزر لینڈ کے فلسفی سی۔ جی یونگ (C.G. JUNG) پر بھی تنقید کی ہے جس سے نظریہ عبدیت کی مزید تشریح ہوتی ہے۔ اقبال اس نتیجے پر پہنچے ہیں کہ ”مذہبی زندگی کی اساس ہمارا یہ ادراک ہے کہ خودی کی وحدت کو..... پھر سے تعمیر کیا جاسکتا ہے اور اس میں یہ صلاحیت موجود ہے کہ ہر ماحول میں..... جیسے مواقع چاہے پیدا کر لے۔“
 یونگ پر تنقید کرتے ہوئے اقبال فرماتے ہیں:

۱۔ محمد اقبال: تشکیل جدید الہیات (ترجمہ اردو از نذیر نیازی مطبوعہ لاہور، ۱۹۵۸ء، ص ۳۰۱-۳۰۲)

”لیکن اس کا مطلب تو یہ ہے کہ یونگ کچھ بھی نہیں سمجھا۔ بات یہ ”خودی“ کی تقدیر اور مستقبل سے ہے۔ لہذا اس کی اہمیت صرف اس امر تک محدود نہیں کہ جس ماحول میں ہم زندگی بسر کر رہے ہیں اس میں ہماری حیات اجتماعی کا تار و پود اخلاقی اعتبار سے محفوظ ہے۔ مذہبی زندگی کی بنیاد ہمارا یہ ادراک ہے کہ ”خودی“ کی وحدت کو جو یوں دیکھنے میں بڑی نازک اور ناپائیدار نظر آتی ہے اور جسے ہر لحظہ ہلاکت اور فنا کا خدشہ ہے، پھر سے تعمیر کیا جاسکتا ہے۔ اس میں یہ صلاحیت موجود ہے کہ ہر ماحول میں، خواہ ہمیں اس کا علم ہو یا نہیں، زیادہ سے زیادہ آزادی سے کام لیتے ہوئے، جیسے مواقع چاہے پیدا کر لے۔ یہ ادراک ہے جس کے تحت اعلیٰ مذہبی زندگی میں ہماری نگاہیں محسوسات و مدرکات کی اس نوع کی طرف منعطف ہو جاتی ہیں جن سے حقیقت کی بعض بڑی نازک حرکات کا سراغ ملتا ہے اور جو اس پہلو سے کہ ”خودی“ حقیقت کی ترکیب میں ایک دوامی عنصر بن جائے۔ اس لحاظ سے دیکھتے تو نفسیات حاضرہ نے مذہبی زندگی کا گویا قشر تک نہیں جھوا۔ وہ اس تنوع اور گونا گونی سے بالکل بے خبر ہے جو مذہبی واردات اور مشاہدات میں پائی جاتی ہے۔“

مذہبی زندگی کے اساسی امور کی وضاحت اور ”نفسیات حاضرہ“ پر تنقید کے بعد اقبال سترھویں صدی عیسوی کے جلیل القدر صوفی حضرت شیخ احمد سرہندی مجدد الف ثانی کے تصورات و نظریات اور مشاہدات و تجربات کا جائزہ لیتے ہیں اور ساتھ ہی اس حقیقت کا اظہار کر دیتے ہیں کہ ”نفسیات حاضرہ“ میں ان مصطلحات کا اب تک وجود نہیں، جن کے ذریعے حضرت مجدد کے روحانی تجربات کو بیان کیا جاسکے۔ گویا ان کے نزدیک حضرت مجدد اپنے زمانے سے کہیں آگے جا چکے تھے۔

وہ اس منزل تک پہنچ چکے تھے جس کی گردنک ”نفسیات حاضرہ“ کی رسائی نہیں۔ چنانچہ ”واردات روحانی“ کے تنوع کا ذکر کرتے ہوئے کہتے ہیں۔

”تھوڑا بہت اندازہ شاید آپ سترھویں صدی کے ایک بہت بڑے مرشد کامل حضرت شیخ احمد سرہندی کی ایک عبارت سے کر سکیں گے۔ انہوں نے اپنے زمانے کے تصوف کا تجزیہ جس بے باکی اور تنقید و تحقیق سے کیا اس سے سلوک و عرفان کا ایک طریق وضع ہوا۔ ان سے پہلے جتنے بھی ”سلسلہ ہائے تصوف“ رائج ہوئے وہ یا تو وسط ایشیا یا سرزمین عرب سے آئے تھے مگر یہ صرف انہیں کا طریق ہے جس نے ہندوستان کی حدود سے نکل کر باہر کا رخ کیا اور جو اب بھی پنجاب، افغانستان اور ایشیائی روس میں ایک بہت بڑی زندہ قوت کی شکل میں موجود ہے۔ البتہ جہاں تک شیخ موصوف کی عبارت کا تعلق ہے مجھے ڈر ہے کہ میں، نفسیات حاضرہ کی زبان میں اس کے حقیقی معنی شاید ہی بیان کر سکوں کیونکہ اس قسم کی زبان موجود ہی نہیں لیکن میرا مقصد چونکہ سردست صرف اتنا ہے کہ آپ کی توجہ مذہبی واردات کے اس تنوع اور گونا گونی کی طرف منعطف کراؤں، جن سے ایک سالک راہ گو گزارنا پڑتا ہے اور جن کی چھان بین اس لیے ضروری ہے۔ لہذا آپ مجھے ان غیر مانوس مصطلحات کے لیے معذور سمجھیں، جن کا تعلق ایک دوسری سرزمین اور ایک ایسی نفسیات مذہب سے جس نے تہذیب و تمدن کی ایک سرتا سر مختلف فضا میں پرورش پائی تھی اور جو وضع ہوئیں تو اس کے زیر اثر، لیکن جن میں سچ معانی کی ایک دنیا پوشیدہ ہے۔ بہر حال اب میں شیخ موصوف کی عبارت پیش کرتا ہوں۔

ایک مرتبہ جب عبدالمومن نامی ایک ارادت مند نے اپنے مندرجہ ذیل مشاہدے اور تجربے کا حال شیخ موصوف سے بیان کیا: ”میرے لیے نہ تو ارض و سملات کا وجود ہے، نہ عرش الہی کا، نہ جنت اور دوزخ کا، میں اپنے ارد گرد نظر ڈالتا ہوں تو ان کو کہیں نہیں ا۔ نذیر نیازی نے ”GENIUS“ کا ترجمہ ”مرشد کامل“ کیا ہے اس لفظ میں جو معنویت ہے وہ ”مرشد کامل“ میں نہیں۔ مولوی عبدالحق مرحوم نے اس کا ترجمہ ”روح عصر“ کیا ہے جو ایک حد تک اصل معنی سے قریب ہے۔ مستعد

جن میں سچ معانی کی ایک دنیا پوشیدہ ہے۔ بہر حال اب میں شیخ موصوف کی عبارت پیش کرتا ہوں۔

ایک مرتبہ جب عبدالمومن نامی ایک ارادت مند نے اپنے مندرجہ ذیل مشاہدے اور تجربے کا حال شیخ موصوف سے بیان کیا: ”میرے لیے نہ تو ارض و سملات کا وجود ہے، نہ عرش الہی کا، نہ جنت اور دوزخ کا، میں اپنے ارد گرد نظر ڈالتا ہوں تو ان کو کہیں نہیں دیکھتا۔ میں جب کسی کے سامنے کھڑا ہوتا ہوں تو مجھے کوئی نظر نہیں آتا، بلکہ میں اپنا وجود بھی کھودیتا ہوں۔ ذات الہیہ لا متناہی ہے۔ کوئی اس کا احاطہ نہیں کر سکتا یہی منہما ہے روحانی مشاہدات کا۔ کسی ولی کا گزر اس سے آگے نہیں ہوا۔“ تو اس پر شیخ نے فرمایا:

”میرے سامنے جو مشاہدات بیان کیے گئے ہیں۔ ان کا تعلق قلب کی ہر لحظہ بدلتی ہوئی زندگی سے ہے۔ معلوم ہوتا ہے کہ صاحب مشاہدات نے قلب کے لاتعداد مقامات میں سے ابھی ایک چوتھائی بھی طے نہیں کیے۔ ان مقامات کا طے کرنا ضروری ہے تا کہ عالم روحانیت کے مقام اول کے مشاہدات کی تکمیل ہو جائے۔ اس مقام کے بعد اور بھی کئی مقامات ہیں مثلاً روح کا مقام سرخنی اور سرخنی کے مقامات ان سب مقامات کے جن کو مجموعاً ہم اپنی اصطلاح میں ”عام امر“ سے تعبیر کرتے ہیں۔ اپنے اپنے احوال اور واردات ہیں۔ جب سالک کا گزر ان مقامات سے ہوتا ہے تو رفتہ رفتہ اس پر اسامائے الہیہ اور صفات الہیہ کی تجلی ہوتی ہے، بالاخر ذات الہی کی۔“

”شیخ موصوف نے ان ارشادات میں جو امتیازات قائم کیے ہیں۔ ان کی نفسیاتی اساس کچھ بھی ہو، اس سے اتنا ضرور پتہ چلتا ہے کہ اسلامی تصوف کے اس ”مصلح عظیم“ کی نگاہوں میں ہمارے اندرونی واردات اور مشاہدات کی دنیا کس قدر وسیع ہے۔ ان کا ارشاد ہے کہ ان بے مثال واردات اور مشاہدات سے پہلے جو ”وجود حقیقی“ کا منظر ہیں، ”عالم امر“ یعنی اس دنیا سے گزرنا ضروری ہے جسے ہم رہنما توانائی کی دنیا کہتے ہیں، ہم نے اسی لیے تو کہا تھا کہ نفسیات حاضرہ کا قدم ابھی مذہبی زندگی کے قشر تک نہیں پہنچا۔“

اقبال نے عبدالمومن کا جو بیان نقل کیا ہے وہ موصوف کا نہیں ہے بلکہ یہ شیخ اور یس سامانی نے اپنے واردات و مشاہدات قلبیہ، عبدالمومن کی زبانی حضرت مجدد سے کہلوائے تھے۔ جس کا جواب شیخ موصوف نے تحریری صورت میں ارسال فرمایا۔

یہ مکتوب نمبر ۲۵۳، ”مکتوبات شریف“ کی جلد اول میں شامل ہے۔ اس میں حضرت مجدد نے پہلے اور یس سامانی کے مشاہدات نقل کیے ہیں اور پھر ان پر جرح و تنقید کی ہے۔ حضرت مجدد نے قلب کے جن مقامات کا ذکر کیا، وہ اس ترتیب سے ہیں: روح، سرخنی، اخفی۔ گویا قلب سمیت پانچ مقامات ہیں مگر اقبال نے روح، سرخنی، سرخنی لکھا ہے جو صحیح نہیں۔

اس کے علاوہ اقبال نے حضرت مجدد کا جواب جس انداز سے نقل کیا ہے وہ من و عن نہیں ہے بلکہ اصل مکتوب کا خلاصہ ہے۔ مناسب معلوم ہوتا ہے یہاں یہ مکتوب نقل کر دیا جائے جس کی طرف اقبال نے اپنے خطبے میں اشارہ فرمایا ہے۔

بنام شیخ اور یس سامانی

بیان احوال و مواجید کہ بلسان مولانا عبدالمومن حوالہ نمودہ بودند و استفسار جواب آن فرمودہ۔ مولانا تفصیل ہمہ را در انمود و گفت کہ فرمودہ اند (شیخ اور لیس) کہ اگر بجانب زمین نظری کم زمین را نمی یابیم و اگر بجانب آسمان نظری اندازم آن را نیز نمی یابیم و ہم چنین عرش و کرسی و بہشت و دوزخ را نیز وجود نمی یابیم۔ و پیش کے کہ می روم اور نیز وجود نمی یابیم و خود را نیز موجود نمی دانم و وجود حق جل شانہ، بے پایان ست نہایت اور آنچه کس نیافتہ است۔

و بزرگان نیز تا ہمیں جا گفتہ اند۔ و تا ایں جا آمدہ از سیر ماندہ شدہ اند و زیادہ برای معنی اختیار نمودہ اند۔ اگر شائیز ہمیں را کمال می دانید و در ہمیں مقامید پس ما پیش شائیز برائے چہ بیاییم و تصدیق بکشیم و تصدیق بدہیم۔ و اگر امرے دیگر ورائے ایں کمال است پس اعلام بخشند تا ما دیار دیگر کہ در دطلب بسیار وارد آں جا برسیم۔ چندیں سال توقف در آمدن بواسطہ حصول ایں تردد بودہ۔ مخدوما! ایں احوال و افعال ایں احوال از تلویحات قلب ست۔ مشہودی گردد کہ صاحب ایں احوال از مقامات قلب زیادہ از ربع طے نہ کردہ است، سہ (۳) حصہ دیگر از مقامات قلب طے باید کرد۔ تا معاملہ قلب را تمام طے کردہ باشد از گزشت قلب، روح است، و از گزشت روح، سراست و از گزشت سر، خفی است بعد از اں اخفی۔ ہر کدام از ایں چہاں باقی ماندہ احوال مواجید علاحدہ دارد۔ ہمہ را جدا جدا طے باید کرد۔ و کمالات ہر کدام متعلق باید شد۔ از گزشت ایں ہنجا نہ عالم امر، و طے منازل اصول آں ہا مرتبہ بعد مرتبہ قطع مدارج ظلال اسماء و صفات کہ اصول ایں اصول است درجہ بعد درجہ تجلیات اسماء و صفات است و ظہورات شیون و اعتبارات از گزشت ایں تجلیات، تجلیات ذات است تعالیٰ و تقدس، ایں زماں معاملہ باطمینان نفس می افتد و حصول رضائے پروردگار جل سلطانہ میسر می آید۔ کمالاتیکہ دریں موطن حاصل می گردد و در جنب ایں کمالات، کمالات سابق حکم قطرہ دارد و در جنب دریائے محیط بیکراں۔

۱۹۳۲ء میں لندن میں ارسطاطالیسی سوسائٹی کی دعوت پر اقبال نے جو لیکچر دیا تھا، اس میں حضرت مجدد کے افکار و خیالات کو اہل انگلستان کے سامنے پیش کیا۔ یہ لیکچر اقبال کے مشہور مجموعہ خطبات Reconstruction of Religious Thought In Islam کا ساتواں خطبہ ہے جس میں اقبال نے حضرت مجدد کی تعلیمات سے یورپ کو روشناس کرایا۔

غلام رسول مہر نے ۱۳ جولائی ۱۹۶۳ء کو لاہور میں راقم سے فرمایا تھا کہ ۱۹۳۱ء میں سفر انگلستان میں اقبال کے ساتھ وہ بھی شریک و رفیق سفر تھے۔ موصوف نے فرمایا کہ مجھے اچھی طرح یاد ہے کہ علامہ نے رومائیں RELIGIOUS EXPERIENCES ایک تقریر کی تھی۔ پھر جب مصر پہنچے تو وہاں بھی قریب قریب یہی تقریر دہرائی تھی اور ان دونوں تقریروں میں علامہ نے حضرت مجدد الف ثانی کا ذکر فرمایا تھا۔ راقم کے خیال میں اقبال پہلا شخص ہے جس نے حضرت مجدد کے فلسفے اور تعلیمات سے یورپ کو روشناس کرایا بلکہ یہ کہنا بے جا نہ ہوگا کہ اہل ہند کو بھی تعلیمات مجددیہ سے اقبال نے ہی روشناس کیا۔ غلام رسول مہر نے یہ بھی فرمایا تھا کہ علامہ اقبال نے بارہا فرمایا کہ ہندوستان کے صوفیہ میں حضرت مجدد الف ثانی، علماء میں شاہ ولی اللہ اور شاہوں میں اورنگ زیب علیہم الرحمۃ یگانہ ہیں۔

اس میں شک نہیں کہ اقبال حضرت مجدد سے بے حد متاثر تھے اور جس لیکچر کی طرف اشارہ کیا گیا۔ اس میں حضرت مجدد کے ہی روحانی تجربات اور مشاہدات کا جائزہ لیا ہے اور یورپ کے فلاسفہ سے اس کا تقابل کیا ہے۔ چنانچہ فرماتے ہیں:

آئین انسان کے تصورات کائنات سے جو اس نے ریاضیات کے نقطہ نظر سے قائم کیا، گویا اس عمل، جس کی ابتداء ہیوم نے کی تھی، تکمیل ہو گئی۔ جیسا کہ ہیوم کی تنقید کا تقاضا تھا، اس نظریے نے قوت کے تصور کو ہمیشہ کے لیے ختم کر دیا۔ کچھ ایسے ہی تزیے کا (جیسا کہ اس جلیل القدر ہندی صوفی کے ارشادات سے، جن کو ہم نے ابھی پیش کیا تھا، ظاہر ہوتا ہے) وہ شخص بھی آرزو مند ہے جس کو نفسیات مذہبی سے عملی دلچسپی ہے۔ اس کی حس معروضیت بھی ایسی ہی تیز ہے جیسے سائنس داں کی اپنے حلقہ معروضیت میں۔ وہ بھی ایک مشاہدے کے بعد دوسرے مشاہدے میں قدم رکھتا ہے۔ اس کی حیثیت بھی تماشائی کی نہیں بلکہ ایک ناقد اور مبصر کی ہے۔ وہ بھی اپنے دائرہ تحقیق کے پیش نظر جن طریقوں سے کام لیتا ہے ان کے اصول و قواعد کے مطابق محسوسات و مدارکات کی چھان بین کرتا اور ہر ایسے عنصر کو، خواہ وہ عضویاتی ہو یا نفسیاتی مگر جس کی نوعیت داخلی ہے، ان کے مشمول سے خارج کر دیتا ہے۔ کیونکہ اس کی آرزو بھی یہی ہے کہ اس حقیقت تک پہنچے، جس کی حیثیت فی الواقعہ معروضی ہے۔ یوں بالآخر وہ اپنا گزر جس تجربے اور ارادے سے کرتا ہے، اس سے زندگی کا ایک نیا عمل اس پر منکشف ہوتا ہے۔ اصلی، اساسی، ابلاغی، پھر یہ ”خودی“ کا ایک ازلی راز ہے کہ جہاں پر اس حقیقت کا انکشاف ہوا، اسے یہ ماننے میں مطلقاً تامل نہیں رہتا کہ وہی دراصل اس کی ہستی کی حقیقی اساس ہے۔“

پھر آگے چل کر فرماتے ہیں:

بہر حال یہ تجربہ سراسر فطری اور طبعی ہوگا اور حیاتی اعتبار سے دیکھا جائے تو خودی کے لیے سب سے زیادہ اہم، کیونکہ یہی اس کا فکر کی حدود سے آگے بڑھنا اور یہی اس کا وجود سرمدی کو اپناتے ہوئے اپنی ناپائیداری کی تلافی کرنا ہے۔ یہاں کوئی خطرہ ہے تو یہ کہ اس انہماک و استغراق میں وہ کہیں اپنی تلاش اور جستجو کا عمل ترک نہ کر دے۔ مشرقی تصوف کی تاریخ سے تو یہی ظاہر ہوتا ہے کہ یہ خطرہ بے بنیاد نہیں۔ چنانچہ ہم نے جس ہندی بزرگ کے ارشادات کا حوالہ دیا ہے ان کی تحریک اصلاح میں یہی نکتہ مضمر تھا اور اس کے وجود بھی ظاہر ہیں۔ خودی کا نصب العین یہ نہیں کہ کچھ دیکھے بلکہ یہ کہ کچھ بن جائے۔ پھر یہ درحقیقت اس کے بن سکنے ہی کی کوشش ہے جس میں بالآخر اسے موقع ملتا ہے کہ اپنی معروضیت کا زیادہ گہرا ادراک پیدا کرتے ہوئے زیادہ عمیق اور مستحکم بنا پر ”انا الوجود“ کہہ سکے۔ یعنی وہ اپنے وجود کی کہنہ اور اساس کو پالے۔ یہ اس لیے کہ اس کی حقیقت کا انکشاف ہوگا تو ڈیکارٹ کے ”میں سوچتا ہوں“ سے نہیں بلکہ کانت کے ”کر سکتا ہوں“ سے۔ ”خودی“ کا منہائے جستجو یہ نہیں کہ اپنی انفرادیت کی حدود توڑ ڈالے۔ اس کا منہا ہے، اس انفرادیت کو زیادہ صحت کے ساتھ سمجھ لینا۔“^۲

اس تقریر سے صاف صاف معلوم ہوتا ہے کہ وہ حضرت مجدد کے تصور عیدیت سے کتنے متاثر ہیں۔ بیرونی تو مسلک ”انالحق“ سے وابستہ ہیں مگر اقبال مسلک ”انا الوجود“ سے منسلک ہیں۔ ان کے تصور ”خودی“ کا منہا، مقام عیدیت کا تحقق ہے۔

۱۔ محمد اقبال: تکمیل جدید الہیات، ص ۲۔ ایضاً ص

اس لیے کس یقین سے کہتے ہیں:

اک تو ہے کہ حق ہے اس جہاں میں
باقی ہے نمود سیمائی!

اقبال بیرونی سے سوال کرتے ہیں:

گفتش ”موجود“ و ناموجود چیست؟
معنی ”محمود“ و نامحمود چیست؟

اس کے جواب میں بیرونی کا ارشاد ہوتا ہے:

گفت موجود آں کہ می خواهد نمود
آشکارائی تقاضائے وجود،
زندگی خود را بخولیش آراستن
بروجود خود شہادت خواستن
انجمن روز است آراستہ
بروجود خود شہادت خواستہ
زندہ یا مردہ یا جاں بلب
از سہ شاہد کن شہادت را طلب
شاہد! اول شعور خویشتن
خولیش را دیدن بنور خویشتن
شاہد! ثانی شعورے دیگرے
خولیش را دیدن بنور دیگرے
شاہد! ثالث شعور ذات حق!
خولیش را دیدن بنور ذات حق!
پیش این نور را بمانی استوار
حی و قائم چوں خدا خود را شمار

برمقام خود رسیدن زندگی ست
ذات را بے پردہ دیدن زندگی ست!

۱۔ نوٹ: یہاں یہ بتا دینا ضروری ہے کہ اقبال جس کسی کے خیالات و نظریات سے متاثر ہوتے ہیں، اگر وہ شخصیت ان کے نزدیک زیادہ مؤثر نہیں تو پھر ان

خیالات کا اظہار کسی مؤثر شخصیت کی زبانی کرتے ہیں یہاں حضرت مجدد کے افکار کو مرشدِ روی کی زبانی ظاہر کیا ہے۔ (مسعود)

۱۔ شاہداؤل، ”مقام وجودیت“ سے عبارت ہے۔ ۲۔ شاہدثانی، ”مقام ظلیت“ سے عبارت ہے اور ۳ شاہدثالث، ”مقام عبدیت“ سے عبارت ہے۔

اسی لیے فرماتے ہیں:

شاہد	ثالث	شعور	ذات	حق
خولیش	رادیدن	بنور	ذات	حق

پھر آگے چل کر فرماتے ہیں:

ذرة	از	کف	مدہ	تابے	کہ	ہست
پختہ	گیر	اندر	گرہ	تابے	کہ	ہست
تاب	خود	را	بر	فردون	خوشتر	است
پیش	خورشید	آزمودن	خوشتر	است		
پیکر	فرسودہ	را	دیگر	تراش		
امتحان	خولیش	کن	موجود	باش		

اسی چینیں ”موجود“ و ”محمود“ است و بس
ورنہ نار زندگی دور است و بس
۱۔ محمد اقبال: جاوید نامہ، مطبوعہ لاہور ۱۹۴۷ء، ص ۱۳

اقبال نے اپنی ساری تعلیمات کو صرف اس ایک مصرع میں سمو کر رکھ دیا ہے:

ع امتحان خولیش کن ”موجود“ باش

اور موجود رہنا، مقام عبدیت ہی سے عبارت ہے اور مقام عبدیت پر پہنچنا بغیر شعور ذات حق ممکن نہیں۔ اقبال نے معراج سے بھی یہی نکتہ اخذ کیا ہے۔ چنانچہ فرماتے ہیں:

مرد	مومن	در	نساد	باصفات
مصطفیٰ	راضی	نہ	شد	بذات
حیست	معراج	آرزوئے	شاہدے	
امتحانے	رورویئے	شاہدے		
شاہد	عادل	کہ	بے	تصدیق
زندگی	مارا	چو گل	را رنگ	و بو،
در	حضورش	کس	نماند	استوار
ور	بماند	ہست	او	کامل

اور یہ حضرت محمد صلی اللہ علیہ وآلہ وسلم کی ذات گرامی ہے، حق تعالیٰ کے حضور میں ثابت قدم رہی۔

جیسا کہ قرآن پاک میں ارشاد ہوتا ہے۔

مَا زَاغَ الْبَصَرُ وَمَا طَغَىٰ (سورہ نجم: ۱۷)

اور یہ استقامت اسی لیے میسر آئی کہ مقام عبدیت کا تحقق ہو چکا تھا۔

فَأَوْحَىٰ إِلَيَّ عَبْدِهِ مَا أَوْحَىٰ (نجم: ۱۰)

اقبال نے ”عبید“ اور ”عبدہ“ میں بڑا نازک فرق بتایا ہے۔ ان کے نزدیک ”عبید“ ہونا کمال نہیں ”عبدہ“ ہونا کمال ہے۔ بندے تو سبھی ہوتے ہیں مگر اس کا بندہ ہونا اور محسوس کرنا ہی مقام ”عبدیت“ ہے اور یہی معراج انسانیت۔
 اقبال نے ایک جگہ اپنے مسلک ”عبدیت“ کا اس طرح اظہار فرمایا ہے:
 ”آپ کے تصوف کی اصطلاح میں اگر میں اپنے مذہب کو بیان کروں تو یہ ہوگا کہ شان ”عبدیت“ انتہائے کمال رُوح انسانی ہے، اس سے آگے اور کوئی مرتبہ یا مقام نہیں۔“^۲

من و عن وہی بات ہے جو حضرت مجدد الف ثانی نے فرمائی ہے۔

اقبال نے حسین بن منصور حلاج کی زبانی آنحضرت صلی اللہ علیہ وسلم کے مقام عبیدیت کا ذکر کیا ہے۔ فرماتے ہیں:

پیش او گیتی جہیں فرمودہ است
 خویش را خود ”عبدہ“ فرمودہ است
 ”عبدہ“ از فہم تو بالاتر است
 زان کہ او ہم آدم و ہم جوہر است

۱۔ ایضاً۔ ص ۱۳، ۲۔ سراسر اردوئی از محمد اقبال، مطبوعہ اخبار وکیل (امرتسر) ۹ فروری ۱۹۱۶ء بحوالہ مجلہ اقبال (لاہور) اپریل ۱۹۵۳ء، ص ۳۵

جوہر او نے عرب نے انعم است
 آدم است و ہم ز آدم اقوم است
 ”عبدہ“ صورت گر تقدیر ہا
 اندرو ویرانہ را تعمیر ہا
 ”عبدہ“ ہم جاں فرا ہم جاستاں
 ”عبدہ“ ہم شیشہ ہم سبگ گراں
 ”عبدہ“ دیگر ”عبدہ“ چیزے دگر
 ما سراپا انتظار او منتظر
 ”عبدہ“ دہراست و دہر از عبدہ ست
 ماہمہ رکنیم او بے رنگ و بوست
 ”عبدہ“ ہا ابتدائے بے انتہا است
 ”عبدہ“ صبح و شام ما کجا است
 کس ز سر ”عبدہ“ آگاہ نیست
 ”عبدہ“ جز سرالہ اللہ نیست
 لا الہ تر تنج دودم او ”عبدہ“
 فاش تر خواہی گجو ”ہو عبیدہ“
 ”عبدہ“ چند و چگون کائنات
 ”عبدہ“ راز درون کائنات
 مدعا پیدا نگرود زیں دو بیت
 تانہ بنی از مقام ما ریت ا
 اہل دل از صحبت ما مضحلی!
 گل ز فیض صحبتش دارائے دل
 کار ما وابستہ تخمین وطن!
 او ہمہ کردار و کم گوید سخن
 ما گدایاں، کوچہ گرد و فاقہ مست
 فقر او از لا الہ تیغے بدست^۲

اقبال نے حضرت مجدد کے لیے کہا ہے:

”جس کے نفس گرم سے ہے گرمی احراز“

”مردحز“ کی یہ خوبی ہے کہ وہ ”اس کا بندہ“ ہو اور جو سالارا احراز ہو اس کے کلمات ”عبدیت“ کا کیا ٹھکانا!

ابوسعید نورالدین نے شیخ احمد کے تصور عبدیت سے اقبال کی اشرافیہ کو اس طرح بیان کیا ہے:

”شیخ احمد سرہندی مجدد الف ثانی کے اس نقطہ نظر سے علامہ اقبال بہت زیادہ متاثر ہوئے۔ وہ اپنی خودی کو فنا کر کے ”خدا“ یا ”انائے مطلق“ میں ضم ہو جانے کے ہرگز قائل نہیں اور مقام عبدیت یا مقام بندگی کو ترک کر کے ”شان خداوندی“ قبول کرنے کے لیے قطعاً راضی نہیں۔“

متاع بے بہا ہے درد و سوز آرزو مندی
مقام بندگی دے کر نہ لوں شان خداوندی
عطا کن شور روی سوز خسرو
عطا کن صدق اخلاص سنائی
چناں باندگی در ساختم من
نہ گیرم گر مرا بخشی خدائی

اقبال مقام عبدیت کو حیات انسانی میں اس قدر اہمیت دیتے ہیں کہ ان کے عقیدے میں یہ مقام عبدیت محکم ہو جائے تو فقیر بادشاہ بن جاتا ہے۔

چوں مقام ”عبد“ محکم شود
کلمہ در یوزہ جام جم شود

۱۔ ابوسعید نورالدین: ”وحدۃ الوجود اور فلسفہ خودی“ مطبوعہ اقبال ریویو کراچی، جولائی ۱۹۶۳ء ص ۱۱۵

(۵)

شریعت و طریقت

اقبال نے تکمیل خودی کے لیے تین منزلیں قرار دی ہیں: ۱۔ اطاعت، ۲۔ ضبط نفس، ۳۔ نیابت الہی۔ شریعت منزل ”اطاعت“ ہے اور یہ بغیر دوسری منزل کے متصور و متحقق نہیں ہو سکتی۔ یہ دوسری منزل یعنی ضبط نفس، طریقت ہے اور جب دونوں منزلوں تک رسائی ہو جائے تو پھر آخری منزل نیابت الہی ہے،

ع اسی مقام سے ہے آدم ظل سبحانی

حضرت مجدد نے اس آخری مقام کا اپنے مکتوب (بنام خواجہ محمد معصوم) میں اس طرح ذکر فرمایا ہے:

”عادت اللہ اس طرح جاری ہے کہ عرصہ دراز کے بعد کسی خوش نصیب کو فنائے اتم کے بعد بقائے اکمل عطا فرماتے ہیں،

یعنی اپنی ذات مقدس کا ایک نمونہ اس کو عنایت فرماتے ہیں اور اس کا قیام اب ذات کے ساتھ ہو جاتا ہے۔ یہاں پہنچ کر انسانی کمالات ختم ہو جاتے ہیں اور انسان کی خلافت کارا متحقق ہو جاتا ہے یعنی اس مقام پر انسان خلیفۃ اللہ بن جاتا ہے۔“

بہر کیف اقبال نے حضرت مجدد کے مشن یعنی ”وحدت، شریعت و طریقت“ کو دوبارہ زندہ کرنے کی کوشش کی کیوں کہ وہ سمجھتے تھے کہ اسلامی سیرت کی تعمیر اسی طرح ممکن ہے۔ چنانچہ اکبر الہ آبادی کو ایک مکتوب میں تحریر فرماتے ہیں۔

۱۔ احمد سرہندی: مکتوبات شریف جلد سوم۔ مکتوب (۸۰) بحوالہ انوار مجددیہ از یوسف سلیم چشتی۔ مطبوعہ لاہور ۱۹۶۱ء

مجدد الف ثانی، عالمگیر۔۔۔ علیہا الرحمہ نے اسلامی سیرت کے احیاء کی کوشش کی مگر صوفیاء کی کثرت اور صدیوں کی جمع شدہ قوت نے اس گروہ احراز کو کامیاب نہ ہونے دیا۔ اب اسلامی جماعت کا محض خدا پر بھروسہ ہے۔ میں بھلا کیا کر سکتا ہوں، صرف ایک بے چین اور مضطرب جان رکھتا ہوں، قوت عمل مفقود ہے۔ ہاں یہ آرزو رہتی ہے کہ کوئی قابل نوجوان جو ذوق خدا داد کے ساتھ قوت عمل بھی رکھتا ہو مل جائے جس کے دل میں اپنا اضطراب منتقل کر سکوں۔“

اکبر بادشاہ کے زمانے میں صوفیاء میں یہ عام خیال پیدا ہو گیا تھا کہ شریعت و طریقت دو علیحدہ چیزیں ہیں۔ حضرت مجدد نے اس خیال کی پر زور تردید کی۔ کیونکہ اس خیال نے ان صوفیائے خام کو تکلیفات شرعیہ سے غافل کر دیا تھا اور عوام ان کی پیروی میں گمراہ ہو رہے تھے۔ چنانچہ سید احمد قادری کے نام ایک مکتوب میں تحریر فرماتے ہیں:

”شریعت و طریقت ایک دوسرے کے عین ہیں۔ حقیقت میں ایک دوسرے سے علیحدہ نہیں ہیں۔ ان میں صرف اجمال و تفصیل، استدلال و کشف، غیب و شہادت اور عمل اور عدم عمل کا فرق ہے۔ وہ احکام و علوم جو شریعت غرا کی روشنی میں ظاہر و معلوم ہو گئے ہیں حقیقت حق الیقین کے تحقق کے بعد یہی احکام و علوم بھی مفصل طور پر منکشف ہوتے ہیں اگر ان دونوں میں بال برابر بھی فرق ہے تو یہ اس بات کی علامت ہے کہ حقیقت الحقائق تک ابھی رسائی نہیں ہوئی۔“

حضرت مجدد کا یہ فرمانا کہ شریعت و طریقت ایک دوسرے کے عین ہیں، مسلک اقبال کا بھی آئینہ دار ہے۔ اقبال، حضرت مجدد کے اس نظریہ سے متاثر ہوئے اور انہوں نے بھی طریقت کو عین شریعت سمجھا اور اس پر خاص زور دیا۔

۱۔ عطا اللہ: اقبال نامہ، جلد دوم، مکتوب ۱۹، مطبوعہ لاہور، ۱۹۵۱ء

۲۔ احمد سرہندی: مکتوبات شریف، جلد اول، حصہ دوم، مطبوعہ اتر ۱۳۳۳ھ مکتوب ۸۳، ص ۷۸

چنانچہ مشنوی ”پس چہ باید کرداے اقوام شرق“ میں ”دراسر اشریت“ کے عنوان سے تحریر فرماتے ہیں:

آدی اندر جہان خیر و شر
کم شناسد نفع خود را از ضرر
کس نداند زشت و خوب کار چیست
جادہ ہموار و ناہموار چیست
شرع بر خیزد ز اعماق حیات
روشن از نورش ظلام کائنات
گر جہاں داند حرامش را حرام
تا قیامت پختہ ماند این نظام
نیست این کار فقیہاں اے پر
بانگاہے دیگرے او را نگر،
حکمتش از عدل ست و تسلیم و رضاست
بیخ او اندر ضمیر مصطفیٰ ست
از فراق است آرزو ہا سینہ تاب
تو نہائی چوں شود ”اؤ“ بے حجاب
از جدائی گرچہ جاں آید بلب
وصل او کم جو، رضائے او طلب
مصطفیٰ داد از رضائے او خبر
نیست در احکام دین چیزے دگر
تختِ جم پوشیدہ زیر بوریاست
فقرو شای از مقامات رضا است
حکم سلطان گیرد از حکمش منال
روز میدان نیست روز قیل و قال
تا توانی گردن از حکمش میچ
تاند بچہ گردن از حکم تو بیچ
از شریعت احسن التویم شو
دارش ایمان ابراہیم شوا

مندرجہ بالا نظم میں یہ مصرعے قابل غور ہیں کہ ان میں شریعت و طریقت دونوں کا حاصل موجود ہے،

ع بانگاہے دیگرے اورا نگر

ع وصل او کم جو، رضائے او طلب

ع فقرو شای از مقامات رضا است

اقبال اسی مشنوی میں ”طریقت“ کے متعلق فرماتے ہیں:

پس طریقت چیست اے والا صفات
شرع را دیدن با عماق حیات
فاش می خواہی اگر اسرار دین
جز بہ اعماق ضمیر خود بین
گر نہ بنی، دین تو مجبوری ست
این چنین دین از خدا مجبوری است
بندہ تا حق را نہ بیند آشکار
برنی آید ز جبر و اختیار
تو یکے در فطرت خود غوطہ زن
مرد حق شو بر ظن و تخمین متن
تا بہ بنی زشت و خوب کار چیست
اندر این نہ پردہ اسرار چیست
ہر کہ از برز نبی گیرد نصیب
ہم بہ جبریل میں گردد قریب

طریقت کے بارے میں اقبال کا یہ نظریہ کہ ”شرع را دیدن بہ اعماق حیات“ حضرت مجدد کے تاثرات کی غمازی کر رہا

ہے۔

ظفر احمد صدیقی کے نام جو مکتوب اقبال نے تحریر فرمایا تھا اس سے بھی شریعت و طریقت کے متعلق ان کے خیالات کا علم ہوتا

ہے، وہ لکھتے ہیں:

”بہر حال حدود خودی کے تعین کا نام شریعت ہے اور شریعت اپنے قلب کی گہرائیوں میں محسوس کرنے کا نام طریقت ہے۔ جب احکام خودی کے پرائیوٹ امیال و عواطف باقی نہ رہیں اور صرف رضائے الہی اس کا مقصد ہو جائے تو زندگی کی اس کیفیت کو بعض اکابر صوفیائے اسلام نے ”فنا“ کہا ہے، بعض نے اسی کا نام ”بقا“ رکھا ہے۔“^۱

حضرت مجدد نے اس کیفیت کو ”بقا“ سے تعبیر کیا ہے اور یہی اقبال کا مسلک ہے۔ اقبال اقوام عالم کی خودی کو قانون الہی کے تابع دیکھنا چاہتے ہیں اس سے بھی شریعت یا قانون الہی کی ہمہ گیر اہمیت واضح ہوتی ہے۔ ان کے نزدیک اس عالم کا یہی ایک مؤثر ذریعہ ہے۔ چنانچہ ایک مکتوب میں تحریر فرماتے ہیں:

”جمیعت اقوام جو زمانہ حال میں بنائی گئی ہے اس کی تاریخ بھی یہی ظاہر کرتی ہے کہ جب تک اقوام کی خودی قانون الہی کی پابند نہ ہو اس عالم کی کوئی تسکین نہیں نکل سکتی۔“^۲

اقبال نے بزم ارسطو کی فرمائش پر انگلستان میں ایک لیکچر دیا تھا جس کا عنوان تھا۔ ”کیا مذہب ممکن ہے؟“ اس میں علامہ اقبال موسیقی کو بھی ضامن زبرد بحث لائے ہیں اس لیے کہ موسیقی مختلف اقوام میں مناسک مذہب سے وابستہ رہی ہے نیز اہل روحانیت میں سے کئی روح کی بیداری کے لیے اس کو ذریعہ سمجھتے ہیں۔ مگر اقبال فرماتے ہیں:

”اسلامی تصوف نے اس خیال سے کہ ہمارے مشاہدات میں جذبات کی آمیزش نہ ہونے پائے موسیقی تک کو عبادت میں جگہ نہیں دی۔ لیکن اس نے صلوة باجماعت پر زور دیا کہ ایسا نہ ہو کہ ہمارے مراعاتوں اور ہمارے ذکر فکر سے مصالح جماعت کو نقصان پہنچے۔“^۱

۱۔ عطاء اللہ: اقبال نامہ، جلد اول، مطبوعہ لاہور، مکتوب ۱۰۳ بحرہ ۱۳ دسمبر ۱۹۳۶ء، ص ۲۰۲-۲۰۳، ۲۔ ایضاً

اس بیان میں اقبال نے تین باتیں پیش کی ہیں۔

۱۔ اسلامی تصوف نے موسیقی کو جزو عبادت قرار نہیں دیا۔

۲۔ اسلامی تصوف جذبات کی آمیزش سے بالاتر عبادت کا خواہاں ہے۔

۳۔ اسلامی تصوف نے نماز باجماعت پر زور دیا ہے۔

موسیقی سے متعلق اقبال کے مندرجہ بالا خیالات حضرت مجدد کے نظریات پر مبنی ہیں۔ یہاں بالترتیب ان کی وضاحت کی جاتی ہے۔ ہندو بیرون ہند کے بعض صوفیاء نے سماع مزامیر کو جزو عبادت بنا لیا تھا۔ چنانچہ مولانا جلال الدین رومی جو اقبال کے مرشد روحانی ہیں، انہوں نے رقص و پا کو بی و سماع مزامیر کو نہ صرف جائز قرار دیا بلکہ خود اس پر عمل کیا مگر ان کے برخلاف ہندوستان میں حضرت مجدد کی شخصیت وہ ہے جس نے موسیقی و سماع کے خلاف شدت اختیار کی اور یہ بتایا کہ فقہائے اسلام نے اس کو جائز قرار نہیں دیا بلکہ ان کے نزدیک یہ حرام ہے۔ چنانچہ وہ ایک مکتوب میں تحریر فرماتے ہیں:

”آیات و احادیث فقہیہ در حرمت غناء بسیار است بحدیکہ احصائے آن معذراست معذک اگر شخصے حدیث منسوخ یا روایت شاذہ را در اباحت سرود بیارد اعتبار نباید کرد۔ زیرا کہ بیچ فقہیے در، بیچ وقتے و زمانے فتویٰ بہ اباحت سرود نداده است و رقص و پا کو بی را مجوز ندانند۔ صوفیان خام این وقت عمل بیرون خود را بہانہ ساختہ، سرود و رقص را دین و ملت خود گرفتہ اند و طاعت و عبادت ساختہ۔ اُولَئِكَ الَّذِينَ اتَّخَذُوا دِينَهُمْ لَهْوًا وَ لَعِبًا۔“^۱

اس مکتوب سے معلوم ہوتا ہے حضرت مجدد سماع مزامیر اور رقص و پا کو بی کو مقاصد شریعت کے مناسب حال تصور نہ فرماتے تھے۔ اقبال نے بھی انہیں خیال کا اظہار کیا ہے۔

۱۔ احمد اقبال: تفکیر جدید الہیات، مطبوعہ لاہور، ۱۹۵۸ء

اقبال نے حرمت رقص و سرود کی جو حکمت بیان کی وہ یہ ہے کہ عبادت میں جذبات کی آمیزش نہ ہونے پائے۔ حضرت مجدد نے جو مکتوب ملا احمد کے نام ارسال فرمایا تھا اس میں بھی اسی حکمت کی طرف اشارہ فرماتے ہوئے لکھتے ہیں:

آپ کی جو پہلے حالت تھی وہ وجد و سماع کی طرح تھی جس کا تعلق جسد سے تھا اور جو حالت اب حاصل ہوئی ہے اس میں جسد کا کوئی حصہ نہیں، اس کا زیادہ تعلق قلب اور روح کے ساتھ ہے۔ اس معنی کا بیان تفصیل چاہتا ہے۔ حاصل یہ ہے کہ یہ حالت پہلی حالت سے کئی حصہ بہتر ہے اور ذوق کا نہ پانا اور خوشی کا دور ہونا، ذوق و خوشی کے پانے سے بہتر ہے کیونکہ نسبت جس قدر جہالت و حیرت میں ترقی کرے اور جسد سے دور تر ہو، اسی قدر اصل اور مقصد حاصل ہونے کے نزدیک تر ہے۔ اس لیے اس مقام میں عجز و جہل کے سوا کسی اور چیز کی گنجائش نہیں ہے۔ جہل کو معرفت سے تعبیر کرتے ہیں اور عجز کا نام ادراک رکھتے ہیں۔ آپ نے لکھا تھا کہ وہ تاثیر جو پہلے تھی اب نہیں رہی۔ ہاں تاثیر جسدی نہیں رہی لیکن تاثیر روحی زیادہ تر حاصل ہو گئی لیکن ہر شخص اس کا ادراک نہیں کر سکتا۔“^۱

۱۔ احمد سرہندی: مکتوبات شریف، دفتر اول، مطبوعہ امرتسر ۱۳۲۷ھ، مکتوب ۲۶۶، ص ۱۳۶

تیسری بات جو اقبال نے بیان فرمائی یہ ہے کہ اسلامی تصوف نے نماز باجماعت کی تاکید کی ہے اور اس نے موسیقی کو مذموم قرار دیا ہے۔ حضرت مجدد کے ایسے بے شمار کتبوبات ہیں جن میں سماع مزامیر کو مذموم قرار دیتے ہوئے نماز پر زور دیا ہے اور اس کی حکمتوں کو بیان کیا ہے۔ مثلاً ایک کتبوبات میں تحریر فرماتے ہیں:

”از عدم آگاہی حقیقت نماز است کہ جم غفیر ایں طائفہ تسکین اضطراب خود را از سماع و نغمہ و وجد و جدواہد حسند و مطلوب خود را در پردہ ہائی نغمہ مطالعہ نمودند لاجرم رقص و رقاصی را قیدین خود گرفتند با آن کہ شنیدہ باشند۔ ما جعل اللہ فی الحرام شفقاءً بل! الغریبق یبتلعق بککل حشیش و حب الشئین یعمی و یصم
اگر شہ از حقیقت کمالات صلواتیہ برایشان منکشف شدہ ہرگز دم از سماع و نغمہ زدند سے دیا و جدواہد نہ کردند۔ ع
چوں ندیدند حقیقت رہ افسانہ زدند“^۱

اس میں شک نہیں کہ موسیقی سے متعلق اقبال نے جن خیالات کا اظہار کیا ہے وہ حضرت مجدد الف ثانی سے تاثر کا نتیجہ معلوم ہوتا ہے نہ کہ جلال الدین رومی سے۔ کیونکہ جہاں تک موسیقی اور رقص و پا کوئی کا تعلق ہے رومی کا مسلک بالکل جداگانہ ہے۔ وہ اسے مباح سمجھتے ہیں اور بذات خود سماع کے بانی ہیں۔ انفرہ یونیورسٹی کی فاضلہ ڈاکٹر ماجیہ نے عقلی کے حوالے سے لکھا ہے کہ مولانا رومی نے سرود و نغمہ اور رقص و رقاصی کو داخل طریقت کر لیا تھا اور ایسی صلح کل پالیسی اختیار کی کہ مسلم و کافر سبھی ان کے ارد گرد جمع ہو گئے۔ حضرت مجدد الف ثانی اور اقبال کی تعلیمات سے معلوم ہوتا ہے کہ ان کی روش اس کے بالکل مخالف تھی۔ اگر اس خصوص میں اقبال، رومی سے متاثر ہوتے تو سرود، موسیقی اور رقص پر سخت تنقید نہ کرتے۔ یہ حضرت مجدد کے اثرات ہی ہیں جن کی وجہ سے اقبال نے ان چیزوں کو مذموم قرار دیا۔

۱۔ احمد سرہندی: مکتوب شریف، جلد اول (ترجمہ و تفسیر محمد ہدایت علی) موسومہ بدولتانی، مطبوعہ اعظم گڑھ، ۱۳۵۷ھ، ص ۱۲۵، مکتوب نمبر ۲۵

۲۔ احمد سرہندی: مکتوبات شریف، جلد اول، مطبوعہ امرتسر ۱۳۳۷ھ، ص ۹۷، مکتوب نمبر ۲۹۱،

اقبال کے کلام کا اہم مجموعہ ضرب کلیم کے نام سے ۱۹۳۵ء میں منظر عام پر آیا۔ بقول یوسف سلیم پشٹی اسی سنہ میں اقبال نے حضرت مجدد الف ثانی کے مزار مبارک کی زیارت کی اور بڑے گہرے اثرات لے کر واپس لوٹے۔ ضرب کلیم میں اقبال نے رقص و موسیقی پر تنقید کی ہے۔ اس میں ”ادبیات و فنون لطیفہ“ کے عنوان کے تحت جو منظومات ہیں ان میں ”سرود حرام“ کے عنوان سے یہ نظم ملتی ہے۔

نہ میرے ذکر میں صوفیوں کا سوز و سرور
نہ میرا فکر ہے، پیانہ ثواب و عذاب
خدا کرے کہ اسے اتحاق ہو مجھ سے
فقیہہ شہر کہ ہے محرم حدیث و کتاب
اگر نوا میں ہے پوشیدہ موت کا پیغام
حرام میری نگاہوں میں نائے و چنگ و رباب^۱

”سرود حلال“ کے عنوان سے یہ نظم ملتی ہے۔

کھل تو جاتا ہے معنی کے ہم و زیر سے دل
نہ رہا زندہ و پایندہ تو کیا دل کی کشود
ہے ابھی سینہ افلاک میں پنہاں وہ نوا
جس کی گرمی سے کچھل جائے ستاروں کا وجود
جس کی تاثیر سے آدم ہو غم و خوف سے پاک
اور پیدا ہو ایازی سے مقام محمود
مہ و انجم کا یہ حیرت کدہ باقی نہ رہے
تو رہے اور ترا زمرہ لا موجود
جس کو مشروع سمجھتے ہیں فقیہان خودی
منتظر ہے کسی مطرب کا ابھی تک وہ سرود

ایک اور نظم کا عنوان ہے ”موسیقی“۔ اس میں فرماتے ہیں:

وہ نغمہ سردی خون غزل سرا کی دلیل
کہ جس کو سن کے تیرا چہرہ تانناک نہیں
نوا کو کرتا ہے موج نفس سے زہر آلود
وہ نے نواز جس کا ضمیر پاک نہیں
پھرا میں مشرق و مغرب کے لالہ زاروں میں
کسی چمن میں گر بیان لالہ چاک نہیں^۲

اور ”رقص“ کے عنوان سے یہ نظم ملتی ہے:

چھوڑ یورپ کے لیے رقص بدن کے خم و پیچ
روح کے رقص میں ہے ضرب کلیم الہی،
صلہ اس رقص کا ہے تفتیحی کام و دین
صلہ اس رقص کا ہے درویشی و شہنشاہی

۱۔ محمد اقبال: ضرب کلیم، مطبوعہ لاہور، ۱۹۳۳ء، ص ۱۲۵، ۱۔ ایضاً ص ۱۲۳، ۲۔ ایضاً ص ۱۳۲

مندرجہ بالا منظومات سے اندازہ ہوتا ہے کہ اقبال کے نزدیک اگر نغمہ بجائے تحریر عمل کے، بے عمل بنادے تو وہ حرام ہے۔ ہندوستانی خانقاہوں میں سماع اور موسیقی نے خانقاہ نشینوں کی زندگی کو بے عمل بنا کر رکھ دیا تھا اس کا اقبال کو بڑا دکھ تھا اور اس کے خلاف انہوں نے بہت کچھ لکھا ہے۔ اقبال جسمانی رقص کے قائل نہیں بلکہ رُوح کو رقص کرتا ہوا دیکھنا چاہتے ہیں۔ اس میں ان کو شاہی نظر آتی ہے۔ وہ اس سرود کے قائل ہیں جس کی گرمی سے ستارے پگھل جائیں جو دنیا سے بے نیاز بنا کر اللہ اور صرف اللہ کا نیاز مند بنادے لیکن یہ سرود ہے کہاں؟

ع منتظر ہے کسی مطرب کا ابھی تک یہ سرود

اقبال نے ”ادبیات و فنون لطیفہ“ کے عنوان سے جو منظومات لکھی ہیں ان میں ایک نظم کا عنوان ہے۔ ”مرد بزرگ“ اس نظم میں ایسے انسان کی شبیہ ملتی ہے جو شریعت و طریقت کے امتزاج کا نمونہ کامل ہے۔ اقبال یوں نغمہ سرا ہے:

اس کی نفرت بھی عمیق، اس کی محبت بھی عمیق
 قہر بھی اس کا ہے اللہ کے بندوں پہ شفیق
 پرورش پاتا ہے تقلید کی تاریکی میں
 ہے مگر اس کی طبیعت کا تقاضا تخلیق
 انجمن میں بھی میسر رہی خلوت اس کو
 شمع محفل کی طرح سب سے جدا سب کا رفیق
 مثل خورشید سحر فکر کی تابانی ہے،
 بات میں سادہ و آزادہ، معانی میں دقیق
 اس کا انداز نظر اپنے زمانے سے جدا
 اس کے احوال سے محرم نہیں پیران طریق
 (۶)

حضرت مجدد اور اقبال کے فکری مماثلات

”حضرت مجدد اور اقبال کے مطالعہ کے دوران ان دونوں حضرات کے درمیان جو فکری مماثلات محسوس کی گئیں ان کا اجمالی خاکہ یہ ہے:

۱۔ تصوف میں دونوں کے فکری اور روحانی ارتقاء کا آغاز ”وحدۃ الوجود“ سے ہوا اور انتہا ”وحدۃ الشہود“ پر ہوئی۔

۲۔ حضرت مجدد نے جو تصور ”عبدیت“ پیش کیا تھا اقبال نے اس پر اپنے تصور ”خودی“ کی بنیاد رکھی۔

۳۔ دونوں ”اثبات ذات“ کے قائل ہیں، ”نفی ذات“ کو تباہ کن سمجھتے ہیں۔ ”بقا بعد الفناء“ کے قائل ہیں۔

۴۔ دونوں فراق طلب ہیں ”کسستن“ کو ”پیوستن“ سے بہتر تصور کرتے ہیں۔ ”سِرِّ الوصال“ نہیں بلکہ ”سِرِّ الفراق“ ہیں۔

۵۔ دونوں نے ”عجمیت“ کے خلاف بغاوت کی اور ”حجازیت“ کو زندہ کیا۔

۶۔ دونوں فلسفے کو نہیں بلکہ علوم کشفیہ کو فوقیت دیتے ہیں۔

۷۔ دونوں نے ”وحدۃ الوجود“ کی غلط تعبیرات کے مسموم اثرات کے خلاف بہت کچھ لکھا۔ بلکہ اقبال نے تو حضرت مجدد سے زیادہ سختی

اختیار کی جو غالباً روحانی تجربے کے فقدان کی وجہ سے ہو۔

۸۔ دونوں نے تصوف کو ”اخلاص عمل“ سے تعبیر کیا۔ اور اس کا ”سکونی“ نقطہ نظر سے نہیں بلکہ ”حرکی“ نقطہ نظر سے مطالعہ کیا۔

۹۔ دونوں شریعت و طریقت کو ایک دوسرے کا عین سمجھتے ہیں۔

۱۰۔ دونوں رقص و موسیقی کے مخالف ہیں کیونکہ وہ جذباتیت کو عبادت میں محمود نہیں سمجھتے۔

۱۱۔ دونوں دو قومی نظریے کے حامی ہیں یعنی ملتِ اسلامیہ اور ملتِ باطلہ۔

۱۲۔ دونوں دین کی حفاظت کو وطن کی حفاظت پر مقدم سمجھتے ہیں۔

۱۳۔ دونوں نے اپنے زمانے کی طاغوتی طاقتوں کے خلاف قومی و فکری جہاد کیا ہے جو ”فضل جہاد“ ہے۔

۱۴۔ دونوں نے اعلائے کلمۃ الحق کے لیے جس جرأت و بے باکی کا ثبوت دیا وہ اپنی مثال آپ ہے۔

۱۵۔ دونوں نے ادا و نواہی شرعیہ پر زور دیا ہے اور شریعت اسلامیہ کو اعمال کی کسوٹی قرار دیا ہے۔

۱۶۔ دونوں تعلیمات نبویہ صلی اللہ علیہ وسلم کو نوع انسانی کے لیے ذریعہ نجات سمجھتے ہیں۔

۱۷۔ دونوں عشقِ محمدی صلی اللہ علیہ وسلم کو جانِ ایمان اور جانِ عبادت سمجھتے ہیں۔

احقر محمد مسعود احمد عفی عنہ

۱۳۸۴ھ

۱۹۶۴ء

(۷)

مآخذ و مراجع

(۱)

کتب (اردو.....فارسی.....عربی)

مکتوبات شریف، جلد اول، مطبوعہ امرتسر، ۱۳۳۳ھ/۱۹۱۵ء

احمد سرہندی شیخ:

مکتوبات شریف، جلد دوم، مطبوعہ امرتسر، ۱۳۳۳ھ/۱۹۱۵ء

مکتوبات شریف، جلد سوم، مطبوعہ امرتسر، ۱۳۳۳ھ/۱۹۱۵ء

احمد میاں جوٹا گڑھی، قاضی:

اقبالیات کا تنقیدی جائزہ، مطبوعہ کراچی ۱۹۵۵ء

مناقب العارفین

افلاکی

ضرب کلیم، مطبوعہ لاہور۔

اقبال، ڈاکٹر محمد:

بال جبریل، مطبوعہ لاہور، ۱۹۴۷ء

مثنوی، پس چہ باید کرداے اقوام مشرق، مطبوعہ لاہور، ۱۹۴۷ء

جاوید نامہ، مطبوعہ لاہور، ۱۹۴۷ء

تشکیل جدید الصیات (ترجمہ سید نذیر نیازی) مطبوعہ لاہور، ۱۹۵۸ء

حضرات القدس (اردو) مطبوعہ لاہور، ۱۳۴۱ھ/۱۹۲۲ء

بدرالدین سرہندی، خواجہ

شرح حال مولانا۔ مطبوعہ ایران، ۱۹۳۲ء

بدیع الزماں۔

حضرت امام ربانی مجدد الف ثانی کا تصور توحید، مطبوعہ لاہور، ۱۹۴۷ء

برہان احمد فاروقی۔ ڈاکٹر

بزم اقبال: منشورات اقبال، مطبوعہ لاہور،

فیہ مافیہ، مطبوعہ طہران، ۱۹۲۸ء

جلال الدین رومی، مولانا

مقالات شمس تبریز

سیفندۃ الاولیاء (اردو)، مطبوعہ لاہور،

دارالمنکونہ، شہزادہ

ابجد العلوم، مطبوعہ بھوپال، ۱۳۹۵ھ/۱۸۷۸ء

صدیق حسن خاں، نواب

سیرت اقبال، مطبوعہ لاہور، ۱۹۴۹ء

طاہر فاروقی، پروفیسر محمد

عبدالحکیم، ڈاکٹر خلیفہ	فکر اقبال، مطبوعہ لاہور،
عبدالقادر بدایونی، ملا	منتخب التواریخ، مطبوعہ کلکتہ، ۱۸۶۹ء
عبدالجید ساکک، مولانا	ذکر اقبال، مطبوعہ لاہور، ۱۹۵۰ء
عطاء اللہ، شیخ	اقبال نامہ، جلد اول، مطبوعہ لاہور،
	اقبال نامہ، جلد دوم، مطبوعہ لاہور،
غلام علی آزاد بگرامی، مولانا	مآثر انکرام، جلد اول، مطبوعہ آگرہ، ۱۳۲۸ھ/۱۹۱۰ء
	ہجرت المرجان فی آثار ہندوستان، ۱۳۰۳ھ/۱۸۸۵ء
غلام مصطفیٰ خاں، پروفیسر ڈاکٹر	ادبی جائزے، مطبوعہ کراچی، ۱۹۵۹ء
فقیر محمد جمالی، مولانا	حدائق الخفیہ، مطبوعہ لکھنؤ، ۱۳۰۸ھ/۱۸۹۱ء
محمد اکرام، ڈاکٹر شیخ	رود کوثر، مطبوعہ لاہور، ۱۹۵۸ء
محمد معصوم خواجہ	مکتوبات معصومی (خلاصہ اردو) مطبوعہ لکھنؤ، ۱۹۶۰ء
محمد نذیر عیسیٰ، مولانا	مفتاح العلوم، مطبوعہ لاہور، ۱۳۳۳ھ
محمد ہاشم کشمیری، خواجہ	زبدۃ المقامات، مطبوعہ کانپور، ۱۳۰۷ھ/۱۸۹۰ء
محمد ہدایت اللہ نقشبندی، مولانا	'در لا ثانی، جلد اول، مطبوعہ اعظم گڑھ، ۱۹۳۹ء
محمود نظامی	ملفوظات، مطبوعہ لاہور،
نذیر نیازی، سید	مکتوبات اقبال، مطبوعہ کراچی، ۱۹۵۷ء
نور الدین، ڈاکٹر ابو سعید	"وحدۃ الوجود" اور فلسفہ خودی، مطبوعہ کراچی، ۱۹۶۲ء
ولید، سلطان	ابتداء نامہ
یوسف سلیم چشتی، پروفیسر	شرح بال جبریل، مطبوعہ لاہور
	انوار مجددیہ، مطبوعہ لاہور، ۱۹۶۱ء

(ب)

کتاب و رسائل (انگریزی)

- C.HUART: LES SAINTS DES DERVICHES,
PARIS, 1918-1922
- H.RITTER:"DERISLAM" 1940-1942
- R.A. NICHOLSON: "THE SECRETS OF THE SELF" LAHORE, 1944
- S.M.IQBAL: "THE DEVELOPMENT OF METAPHYSICS IN PERSIA"
LAHORE.
- T.D. BARY, SOURCES OF INDIAN TRADITIONS,
NEW YORK
- T.W.ARNOLD. "THE PREACHING OF ISLAM" LAHORE, 1956

(ج)

اخبارات و رسائل

شمارہ نمبر، ۱۹۶۲ء	سہ ماہی اردو ادب (علی گڑھ)
شمارہ اپریل، ۱۹۵۲ء	سہ ماہی اقبال (لاہور)،
شمارہ جولائی، ۱۹۶۲ء	سہ ماہی اقبال ریویو (کراچی)
شمارہ ۹ فروری، ۱۹۶۶ء	روزنامہ وکیل (امر تسر)

(د)

مکاتیب

محررہ ۲۶ اپریل، ۱۹۶۳ء از لاہور	بنام راقم الحروف	مکتوب پروفیسر یوسف سلیم چشتی
محررہ ۲۹ ستمبر، ۱۹۶۳ء از لاہور	بنام راقم الحروف	مکتوب ڈاکٹر محمد شفیع مرحوم
محررہ ۳۱ اکتوبر، ۱۹۶۳ء از نیویارک	بنام راقم الحروف	مکتوب ڈاکٹر جاوید اقبال
محررہ ۱۳ اپریل، ۱۹۶۳ء از لاہور	بنام راقم الحروف	مکتوب غلام رسول مہر
محررہ ۲ مئی، ۱۹۶۳ء از نیکیبرج		مکتوب آنجنابی ڈاکٹر اے۔ بے۔ آر بری
محررہ ۸ مئی، ۱۹۶۳ء از لندن		مکتوب ڈاکٹر عبادت بریلوی